

മി. സ്വീക്കർ: ഓർഡർ, ഓർഡർ, ചോദ്യം നം.*571

തീരദേശ പരിപാലന നിയമം

1 (*571) ശ്രീ. കെ. ആൻസലൻ:

ശ്രീമതി യു. പ്രതിഭ ഹരി:

ശ്രീ. എം. മുക്തേഷ്:

ശ്രീ. വി. അബ്ദുഹിമാൻ: താഴെ കാണുന്ന ചോദ്യങ്ങൾക്ക്

മുഖ്യമന്ത്രി സദയം മറുപടി നൽകുമോ:

(എ) സംസ്ഥാനത്തെ ജനസാന്ദ്രത കൂടിയ തീരദേശ മേഖലയിൽ തീരദേശ പരിപാലന നിയമം നടപ്പാക്കുമ്പോൾ ഉണ്ടാകാവുന്ന പ്രത്യാഘാതങ്ങൾ വിലയിരുത്തിയിട്ടുണ്ടോ;

(ബി) തദ്ദേശസ്ഥാപനങ്ങൾ കെട്ടിട നമ്പർ നൽകിയിട്ടുള്ളതും കരം ഒടുക്കിയിട്ടുള്ളതുമായ വീടുകൾ പൊളിച്ചുമാറ്റി അതേസ്ഥലത്ത് പുതിയ വീടുകൾ നിർമ്മിക്കാനുള്ള അംഗീകാരത്തിനായി തീരദേശത്ത് പരമ്പരാഗതമായി താമസിച്ചുവരുന്നവർ കോസ്റ്റൽ സോൺ മാനേജ്മെന്റ് അതോറിറ്റിക്ക് സമർപ്പിച്ചിട്ടുള്ള നിരവധി അപേക്ഷകളിൽ മാസങ്ങളായിട്ടും തീരുമാനമുണ്ടാകാത്തതിനാൽ ജനങ്ങൾക്കുണ്ടായിട്ടുള്ള ബുദ്ധിമുട്ടുകൾ ശ്രദ്ധയിൽപ്പെട്ടിട്ടുണ്ടോ;

(സി) കേരള തീരത്തിന്റെ പ്രത്യേകത കണക്കിലെടുത്ത് ദൂരപരിധിയിലും

മറ്റ് നിബന്ധനകളിലും ഇളവ് നൽകുന്നതിനും തീരദേശത്തിന്റെ പശ്ചാത്തലവികസനം ഉറപ്പാക്കുന്നതിനും അടിയന്തര പ്രാധാന്യത്തോടെ നടപടി സ്വീകരിക്കുമോ?

മുഖ്യമന്ത്രിക്കുവേണ്ടി പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ,

(എ) ഉണ്ട്. 2011 ജനുവരി 6-ന് തീരദേശ നിയന്ത്രണ വിജ്ഞാപനം കേന്ദ്ര വനം പരിസ്ഥിതി മന്ത്രാലയം പുറപ്പെടുവിച്ചു. തീരദേശ പരിപാലന നിയമം നടപ്പിലാക്കുമ്പോൾ ഉണ്ടാകുന്ന പ്രശ്നങ്ങളെക്കുറിച്ച് പഠിക്കുന്നതിന് ഡോ. ശൈലേഷ് നായക് അധ്യക്ഷനായി 2014 ജൂൺ 17-ന് കേന്ദ്ര സർക്കാർ ഒരു സമിതി രൂപീകരിച്ചു. ടി സമിതി 2014 ആഗസ്റ്റ് 22-ന് കേരളം സന്ദർശിക്കുകയും മുഖ്യമന്ത്രിയുമായും ചീഫ് സെക്രട്ടറി ഉൾപ്പെടെ വിവിധ ഉദ്യോഗസ്ഥരുമായും സി. ആർ. ഇസഡ്. നിയമം നടപ്പിലാക്കുമ്പോൾ നേരിടേണ്ടി വരുന്ന ബുദ്ധിമുട്ടുകളെക്കുറിച്ച് ചർച്ച ചെയ്തു. 2014 ഒക്ടോബർ 27-ന് കേരളമുൾപ്പെടെയുള്ള മറ്റ് സംസ്ഥാനങ്ങളുമായി ന്യൂഡൽഹിയിൽ വച്ച് വീണ്ടും ചർച്ച നടത്തി. അതിനുശേഷം 2015 ജനുവരിയിൽ തീരദേശ മേഖലയിൽ ഭവന നിർമ്മാണത്തിനും മറ്റും ഇളവ് നൽകുന്നതിന് ശുപാർശ ചെയ്ത് വിശദമായ

റിപ്പോർട്ട് കേന്ദ്ര വനം പരിസ്ഥിതി മന്ത്രാലയത്തിന് കമ്മിറ്റി സമർപ്പിച്ചിരുന്നു. ആയത് അംഗീകരിച്ച് കേന്ദ്ര വനം പരിസ്ഥിതി മന്ത്രാലയം പുതുക്കിയ വിജ്ഞാപനം പുറപ്പെടുവിച്ചിട്ടില്ല.

(ബി) ശ്രദ്ധയിൽപ്പെട്ടിട്ടുണ്ട്. നിലവിൽ സി. ആർ. ഇസഡ്.

Clearance-നവേണ്ടി കേരള തീരദേശ പരിപാലന അതോറിറ്റിയിൽ കെട്ടിക്കിടക്കുന്ന അപേക്ഷകൾ പരിസ്ഥിതി കാലാവസ്ഥ വ്യതിയാന വകുപ്പ് ഡയറക്ടറേറ്റിലെ സാങ്കേതിക വിഭാഗം ജീവനക്കാരുടെയും കേരള ശാസ്ത്ര സാങ്കേതിക പരിസ്ഥിതി കൗൺസിലിലെ ചീഫ് സയന്റിസ്റ്റ്, പ്രിൻസിപ്പൽ സയന്റിസ്റ്റ് എന്നിവരുടെയും സഹായത്തോടെ തീർപ്പാക്കി വരികയാണ്.

(സി) തീരദേശമേഖല നിയന്ത്രണ വിജ്ഞാപനത്തിൽ മാറ്റങ്ങൾ വരുത്തണമെങ്കിൽ കേന്ദ്ര സർക്കാരിന് മാത്രമേ സാധിക്കുകയുള്ളൂ. അതിനാൽ കേരളതീരത്തിന്റെ പ്രത്യേകത കണക്കിലെടുത്ത് ദൂരപരിധിയിലും മറ്റുമുള്ള തീരദേശ മേഖല നിയന്ത്രണ വിജ്ഞാപനത്തിലെ വ്യവസ്ഥകളിൽ മാറ്റങ്ങൾ വരുത്തണമെന്ന് സംസ്ഥാന സർക്കാർ കേന്ദ്ര വനം പരിസ്ഥിതി മന്ത്രാലയത്തോട് ആവശ്യപ്പെട്ടിട്ടുണ്ട്.

ശ്രീ. കെ. ആൻസലൻ: സർ, ഇതര സംസ്ഥാനങ്ങളിൽ നിന്ന്

വ്യത്യസ്തമായി ഏറെ ജനനിബിഡമായ പ്രദേശമാണ് കേരളത്തിന്റെ തീരപ്രദേശം. ചെറിയ ഭൂമികളാണ് അവർക്ക് സ്വന്തമായുള്ളത്. ആ ഭൂമിയിൽ തീരത്തോടൊഴിച്ച് കെട്ടിടം നിർമ്മിക്കുന്നതിന് ഒരുപാട് നിയന്ത്രണങ്ങളാണ് 2011-ലെ കേന്ദ്ര വിജ്ഞാപനം വഴി വന്നിട്ടുള്ളത്. നമ്മുടെ സംസ്ഥാനത്തിന് ആവശ്യമായ മാറ്റം വരുത്തുന്നതിനുവേണ്ടിയുള്ള ഭേദഗതികൾ നൽകുന്ന കാര്യത്തിൽ നമ്മുടെ സംസ്ഥാനത്തെ ഉദ്യോഗസ്ഥർ കാലതാമസം വരുത്തിയതായിട്ടാണ് ചെന്നൈയിലെ ട്രൈബ്യൂണലിന്റെ നിരീക്ഷണം വന്നിട്ടുള്ളത്. ഇക്കാര്യത്തിൽ വീഴ്ച വരുത്തിയിട്ടുള്ള ഉദ്യോഗസ്ഥരുടെ പേരിൽ എന്തെങ്കിലും നടപടികൾ സ്വീകരിച്ചിട്ടുണ്ടോ?

ശ്രീ. ജി. സുധാകരൻ: സർ, നടപടികളൊന്നും സ്വീകരിച്ചിട്ടില്ല.

കാരണം ബോധപൂർവ്വം വീഴ്ചവരുത്തിയതുമായി ബന്ധപ്പെട്ട് അന്വേഷണമോ കാര്യങ്ങളോ ഉണ്ടായിട്ടില്ല. കാലതാമസമുണ്ടായിരുന്ന പരാതിയുണ്ടായിട്ടുണ്ട്. അതിന്റെ സാങ്കേതിക കാരണങ്ങൾ പറഞ്ഞിട്ടുണ്ട്. നടപടികളൊന്നും സ്വീകരിച്ചതായി അറിവില്ല.

ശ്രീ. കെ. ആൻസലൻ: നമ്മൾ നിർദ്ദേശിച്ച ഭേദഗതികളെ സംബന്ധിച്ച്

വ്യക്തമാക്കാമോ?

ശ്രീ. ജി. സുധാകരൻ: നമ്മൾ നിർദ്ദേശിച്ച ദേശതികളിൽ പ്രധാനമായും

കായൽ മേഖലയിൽ ഇപ്പോൾ 50 മീറ്ററാക്കുക എന്നുള്ളത് 10 മീറ്റർ കഴിഞ്ഞാലുടൻതന്നെ അനുവദിക്കണമെന്നുള്ളതും മറ്റ് അനുവദനീയമായ മേഖലകളിൽ 100 മീറ്റർ എന്നുള്ളത് 50 മീറ്ററായി ചുരുക്കണമെന്നുള്ളതുമാണ്. ടൂറിസം കേന്ദ്രങ്ങൾ, നഗരവൽകൃതമായ തീരദേശമേഖല അവിടെയെല്ലാം 50 മീറ്ററായി ചുരുക്കണമെന്നുള്ള ശക്തമായ നിലപാടാണ് സ്വീകരിച്ചിട്ടുള്ളത്.

ശ്രീമതി യു. പ്രതിഭ ഹരി: സർ, തീരദേശ പരിപാലന നിയമവുമായി

നേരിട്ട് ബന്ധമില്ലെങ്കിലും തീരദേശ മേഖലയിൽ ഇപ്പോൾ കടുത്ത കുടിവെള്ള ക്ഷാമം അനുഭവപ്പെടുന്നതായി ശ്രദ്ധയിൽപ്പെട്ടിട്ടുണ്ട്. കുടിവെള്ളം കൊടുക്കുന്നതിന് നിരവധി ഇടപെടൽ ഗവൺമെന്റ് നടത്തിയിട്ടുണ്ടെങ്കിലും പൂർണ്ണമായും ഫലപ്രാപ്തിയിൽ എത്തിയിട്ടില്ല. ഇത്തവണ കടുത്ത വരൾച്ചയായിരിക്കും നേരിടാൻ പോകുന്നത്. തീരദേശ മേഖലയിൽ കൃത്യമായി കുടിവെള്ളം എത്തിക്കുന്നതിനുവേണ്ടിയുള്ള ജാഗ്രതയോടെയുള്ള ഇടപെടൽ ഉണ്ടാകുമോ?

ശ്രീ. ജി. സുധാകരൻ: സർ, തീർച്ചയായും ഉണ്ടാകും. വരൾച്ച

കാലഘട്ടങ്ങളിലെല്ലാം തീരപ്രദേശങ്ങളിലും മലയോരപ്രദേശങ്ങളിലും

അതുപോലെ കുട്ടനാട്, അപ്പർകുട്ടനാട് പോലെയുള്ള പ്രദേശങ്ങളിലും തൃശൂരിലെ കോൾ നിലങ്ങളിലുമെല്ലാം പ്രത്യേക സജ്ജീകരണങ്ങളും ഗവൺമെന്റ് നേരിട്ട് ജലം കൊടുക്കാനുള്ള സംവിധാനങ്ങളും ഉണ്ടാക്കാറുണ്ട്. വരൾച്ച ബാധിത ജില്ലകളായി കേരളത്തിലെ പ്രധാനപ്പെട്ട എല്ലാ ജില്ലകളെയും പ്രഖ്യാപിച്ചുകൊണ്ട് ഗവൺമെന്റ് നോട്ടീഫിക്കേഷൻ ഇറക്കിയിട്ടുണ്ട്. അതാത് ജില്ലാ കളക്ടർമാർക്ക് ആവശ്യമായ തരത്തിൽ ജലം വിതരണം ചെയ്യുന്നതിനുള്ള നിർദ്ദേശങ്ങളും നൽകിയിട്ടുണ്ട്. വരൾച്ചാ കാലഘട്ടത്തെ പൂർണ്ണമായും ജനങ്ങൾക്ക് പ്രയാസമില്ലാതെ പരിഹരിക്കാനുള്ള നടപടികളാണ് സംസ്ഥാന ഗവൺമെന്റ് സ്വീകരിച്ചുവരുന്നത്.

ശ്രീ. എം. മുകേഷ്: സർ, കോസ്റ്റൽ സോൺ മാനേജ്മെന്റ് പ്ലാൻ തയ്യാറാക്കുന്നതിനുള്ള നടപടികൾ ഏത് ഘട്ടത്തിലാണ്; കൊല്ലം ജില്ലയിൽ ഇതിന്റെ പ്രവർത്തനങ്ങൾ പൂർത്തീകരിച്ചിട്ടുണ്ടോ?

ശ്രീ. ജി. സുധാകരൻ: അത്തരം നടപടികളുമായി മുന്നോട്ടുപോകുകയാണ്. അതിന്റെ ഫൈനാലിറ്റി ആയിട്ടില്ല.

ശ്രീ. എസ്. ശർമ്മ: സർ, സംസ്ഥാന ഗവൺമെന്റ് എല്ലാവർക്കും ഭവനം എന്ന മഹത്തായ ഒരു പദ്ധതി പ്രഖ്യാപിച്ചിരിക്കുകയാണ്. ഇപ്പോഴത്തെ സി.

ആർ. ഇസഡ്.-ന്റെ വീട് നിർമ്മാണത്തിനുവേണ്ടി സ്വീകരിക്കുന്ന നിലപാടിനെ തുടർന്ന് ആയിരക്കണക്കിന് അപേക്ഷകൾക്ക് തീർപ്പുകൽപ്പിക്കുന്നതിന് വൻതോതിൽ കാലതാമസം വന്നേക്കാം. അതുകൊണ്ട് പ്രത്യേകത കണക്കിലെടുത്ത് ഇപ്പോൾ ആദിവാസികൾക്ക് വനാവകാശ സംരക്ഷണ നിയമത്തിൽ, അവരുടെ ആവാസ സ്ഥലം ആദിവാസികളുടെ വനമായി സംരക്ഷിച്ച് നിയമം കൊണ്ടുവന്നിട്ടുണ്ട്. ഈ മേഖലയ്ക്ക് പ്രത്യേക നിയമം ഇല്ലെങ്കിലും അതിന് സമാനമായ വിധത്തിൽ തീരപ്രദേശത്തെ ജനങ്ങൾക്ക്/ ഫിഷർമാന് അവരുടെ ആവാസ സ്ഥലം തീരപ്രദേശമാണെന്ന് കണക്കാക്കി വീട് നിർമ്മിക്കുന്നതിനുള്ള ഒരു പ്രൊപ്പോസൽ ഇപ്പോൾ കേന്ദ്രത്തിന് സമർപ്പിച്ചിട്ടുണ്ട്, ഇതുമായി ബന്ധപ്പെട്ട പ്രധാന ചോദ്യത്തിന് ഉത്തരമായി ബഹുമാനപ്പെട്ട മന്ത്രി മറുപടി പറയുകയും ചെയ്തു. ഫിഷർമാന്റെ ആവാസ വ്യവസ്ഥയുടെ ഭാഗമായി കണക്കിലെടുത്ത് ഒഴിവാക്കുന്നതിന് കേന്ദ്ര ഗവൺമെന്റ് നടപടി സ്വീകരിക്കണമെന്ന് ആവശ്യപ്പെട്ടുകൊണ്ട് സംസ്ഥാന ഗവൺമെന്റ് മുൻകയ്യെടുക്കുമോ?

ശ്രീ. ജി. സുധാകരൻ: സർ, തീർച്ചയായിട്ടും ഇക്കാര്യത്തിൽ ഗവൺമെന്റ്

മുൻകയ്യെടുത്ത് വരികയാണ്. അങ്ങ് വളരെ പ്രഗല്ഭമായി ഈ വകുപ്പ്

കൈകാര്യം ചെയ്തിരുന്ന കാലത്ത് കടൽ കടലിന്റെ മക്കൾക്കുള്ളതാണെന്നും വനാവകാശ നിയമം പോലെതന്നെ തീരദേശത്ത് ജീവിക്കാനുള്ള അവകാശം കടലിന്റെ മക്കൾക്ക് നൽകണമെന്നും ഔദ്യോഗികമായിത്തന്നെ സഭയിൽ പറയുകയും നമുക്ക് അധികാരം ഇല്ലാത്തതുകൊണ്ട് കേന്ദ്രത്തോടു ആവശ്യപ്പെടുകയും ചെയ്തു. പക്ഷേ അത്രത്തോളം ഒരു കേന്ദ്ര ഗവൺമെന്റും വന്നിട്ടില്ല. സംസ്ഥാന സർക്കാരിനെ സംബന്ധിച്ചിടത്തോളം തീരദേശ പരിപാലന അതോറിറ്റിയുടെ മുമ്പാകെ ഭവന നിർമ്മാണത്തിനായി 6724 അപേക്ഷകൾ കിട്ടിയിട്ടുള്ളതിൽ 5123 എണ്ണം തീർപ്പാക്കിയിട്ടുണ്ട്. 1601 എണ്ണം തീർപ്പാക്കാൻ ബാക്കിയുണ്ട്. ഇതിൽ പ്രൈം മിനിസ്റ്റേഴ്സ് ആവാസ് യോജനയുടെയും ലൈഫ് മിഷന്റെയും ഐ.എ.വൈ.-യുടെതുമടക്കമുണ്ട്. ശാസ്ത്രസാങ്കേതിക വകുപ്പിൽ നിന്നും ഈ അധികാരമെടുത്ത് കാലാവസ്ഥ വ്യതിയാന വകുപ്പിന് കൊടുക്കുകയും ചെയ്തു. ശാസ്ത്ര സാങ്കേതിക വകുപ്പിന്റെയും കാലാവസ്ഥാ വ്യതിയാന വകുപ്പിന്റെയും തീരദേശ പരിപാലന അതോറിറ്റിയുടെയുമെല്ലാം ജീവനക്കാർ ഒരുമിച്ചിരുന്ന് ഈ അപേക്ഷകൾ അതിവേഗം തീർപ്പാക്കി വരികയാണ്.

ശ്രീ. വി. അബ്ദുറഹിമാൻ: സർ, 2011-ലാണ് തീരദേശ നിയന്ത്രണ

വിജ്ഞാപനം വന്നത്. ഇപ്പോൾ ഏകദേശം 6 വർഷമായി തീരദേശത്തുള്ള പ്രദേശത്ത് ജീവിക്കുന്ന ആളുകളെ വളരെയധികം ആശങ്കയിലാക്കുന്ന ഒരു നിയമം കൂടിയാണ്. സി. ആർ. ഇസഡ്.-മായി ബന്ധപ്പെട്ട അപേക്ഷകൾ സ്വീകരിക്കാൻ കളക്ടർ ചെയർമാനായി രൂപീകരിച്ചിട്ടുള്ള ജില്ലാസമിതിയിൽ ആരൊക്കെയാണ് അംഗങ്ങൾ; ഈ പ്രദേശത്തെപ്പറ്റി കൂടുതൽ അറിയാവുന്ന മത്സ്യമേഖലയിൽ ജോലി ചെയ്യുന്ന അല്ലെങ്കിൽ പ്രവർത്തിക്കുന്ന ആരെങ്കിലും ഉണ്ടോ; അല്ലെങ്കിൽ കേരള ഫിഷറീസ് വകുപ്പിന്റെ ഏതെങ്കിലും പ്രതിനിധിയെ ഇതിൽ ഉൾപ്പെടുത്തിയിട്ടുണ്ടോ? എന്നാണ് എനിക്ക് അറിയാനുള്ളത്.

ശ്രീ. ജി. സുധാകരൻ: സർ, ഉദ്യോഗസ്ഥന്മാരാണ് ഈ കമ്മിറ്റിയിൽ ഇപ്പോൾ ഉള്ളത്. മത്സ്യത്തൊഴിലാളികളോ അവരുടെ സഹകരണ ഭാരവാഹികളോ അവരുടെയിടയിൽ ഗവേഷണം നടത്തുന്നവരോ ആരും ഉണ്ടായിട്ടില്ല. ആ പോരായ്മ ഉണ്ട്. മത്സ്യത്തൊഴിലാളി സംഘടനകളെല്ലാം ഇതിനെതിരെ ശബ്ദമുയർത്തുന്നുണ്ട്. അത് ഗവൺമെന്റിന്റെ പരിഗണനയിലുണ്ട്. അതിൽ ഉചിതമായ തീരുമാനം പിന്നീട് സ്വീകരിക്കുന്നതാണ്.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, തീരപ്രദേശങ്ങളിൽ

മത്സ്യത്തൊഴിലാളികൾക്ക് ഏറ്റവും വലിയ പ്രശ്നമായി വന്നിരിക്കുന്നത് അവരുടെ വീടുകൾക്ക് നമ്പർ കൊടുക്കുന്നില്ലായെന്നുള്ളതാണ്. പഞ്ചായത്തിൽ ചോദിച്ചാൽ നമ്പർ കൊടുക്കില്ല. നമ്പർ കൊടുത്ത പഞ്ചായത്ത് സെക്രട്ടറിമാരുടെ പേരിൽ നടപടിയുണ്ടാകുന്നു. വീടിന്റെ ഒരു ചെറിയ എക്സ്ട്രാഷൻ വച്ചാൽ അതിന് തടസ്സം ഉണ്ടാകുന്നു. വീട് നമ്പരില്ലാത്തതുകൊണ്ട് റേഷൻകാർഡിന് അപേക്ഷിക്കാൻ പോലും കഴിയുന്നില്ല. അങ്ങനെ പലവിധ ബുദ്ധിമുട്ടുകളും നേരിടുകയാണ്. അതുകൊണ്ട് താൽക്കാലിക നമ്പർ കൊടുക്കുവാനുള്ള നടപടി ഗവൺമെന്റ് സ്വീകരിക്കുമോ? സി. ആർ. ഇസഡ്.-ന് നമ്മൾ കൊടുത്തിട്ടുള്ള നിർദ്ദേശങ്ങളും ആവശ്യങ്ങളും കേന്ദ്ര ഗവൺമെന്റ് അംഗീകരിച്ച് നോട്ടീഫിക്കേഷൻ ഇറക്കുന്നതുവരെ അതിന് കാലതാമസമുണ്ടാകും. മത്സ്യത്തൊഴിലാളികൾക്ക്, ഭവനങ്ങളിൽ താമസിക്കുന്നവർക്കും പുതിയ ഭവനം നിർമ്മിക്കുന്നവർക്കും ചെറിയ കടമുറികൾ നിർമ്മിക്കുന്നവർക്കുപോലും നമ്പരിട്ട് നൽകുന്നില്ലായെന്നുള്ളതാണ് ഏറ്റവും വലിയ പ്രശ്നം. ഇത് പരിഹരിക്കാൻ താൽക്കാലിക നമ്പർ കൊടുക്കാനുള്ള നിർദ്ദേശം ഗവൺമെന്റ് നൽകുമോ?

ശ്രീ. ജി. സുധാകരൻ: സർ, ബഹുമാനപ്പെട്ട പ്രതിപക്ഷനേതാവ്

പറഞ്ഞത് വളരെ ഗുരുതരമായ സത്യം തന്നെയാണ്. നമ്മുടെ കോസ്റ്റൽ മേഖലയെക്കുറിച്ച് എല്ലാവർക്കുമറിയാം. ഇപ്പോൾ നിലവിലുള്ള കേന്ദ്ര നിയമത്തിന്റെ അടിസ്ഥാനത്തിലാണ് നമ്പർ കൊടുക്കാത്തത് എന്നുമറിയാം. നമ്പർ കൊടുക്കാൻ നിയമമില്ല. പക്ഷേ താൽക്കാലിക നമ്പറിനെക്കുറിച്ച് അങ്ങ് പറയുകയുണ്ടായി. അത് ഈ നിയമത്തിന് വിരുദ്ധമാകാതെ പഞ്ചായത്ത് അല്ലെങ്കിൽ നഗരപാലിക നിയമപ്രകാരം പരിഗണിക്കാവുന്ന കാര്യമാണ്. അത് പരിശോധിക്കാം.

ശ്രീ. കെ. വി. അബ്ദുൾ ഖാദർ: സർ, ശ്രീ. ഉമ്മൻചാണ്ടി

മുഖ്യമന്ത്രിയായിരിക്കുമ്പോൾ സംസ്ഥാന നിയമസഭ ഏകകണ്ഠമായി ഒരു പ്രമേയം അംഗീകരിച്ച് കേന്ദ്രഗവൺമെന്റിന് നൽകിയതാണ്. പക്ഷേ അത് കേന്ദ്രഗവൺമെന്റ് പരിഗണിച്ചിട്ടില്ല. ഇപ്പോഴത്തെ ഏറ്റവും വലിയ പ്രശ്നം സാധാരണഗതിയിൽ 600-700 സ്ക്വയർ ഫീറ്റ് വരെ വിസ്തീർണ്ണമുള്ള വീട് പൊളിച്ചുപണിയാൻ അനുമതി നൽകുമെന്ന് നേരത്തെ പറഞ്ഞിരുന്നതാണ്. പക്ഷേ അത്തരം അപേക്ഷകൾപോലും വച്ചുതാമസിപ്പിക്കുന്ന അവസ്ഥയുണ്ട്. ഇത് നീണ്ടുപോകുന്നത് തീരദേശത്ത് താമസിക്കുന്ന ആളുകളെ സംബന്ധിച്ചിടത്തോളം അവരുടെ ജീവിക്കാനുള്ള

അവകാശത്തോടുള്ള വെല്ലുവിളിയാണ്. വളരെ ഗൗരവമായ പ്രശ്നമായി ഇതിനെ കണ്ടുകൊണ്ട് കേന്ദ്രഗവൺമെന്റിനെക്കൊണ്ട് നിയമഭേദഗതി വരുത്താൻ ശ്രമിക്കണം. അതോടൊപ്പം താൽക്കാലിക നമ്പർ സംസ്ഥാനത്തിന് നൽകാവുന്ന കാര്യമാണ്. അത് നൽകാനുള്ള നടപടികൾ സ്വീകരിക്കുമോ?

ശ്രീ. ജി. സുധാകരൻ: സർ, ബഹുമാനപ്പെട്ട മെമ്പർ പറഞ്ഞ പ്രശ്നത്തിലെ എല്ലാ കാര്യങ്ങളും അങ്ങേയ്ക്ക് നല്ലതുപോലെ അറിയാം. കാരണം അങ്ങ് ആ പ്രദേശത്തൊക്കെ പ്രവർത്തിച്ച നേതാവാണ്. 1956-ലാണ് പരിസ്ഥിതി നിയമം പാർലമെന്റ് പാസ്സാക്കിയത്. നോട്ടീഫിക്കേഷൻ ഇറങ്ങിയത് 2015 ജനുവരി 6-നാണ്. അതിനുമുമ്പുതന്നെ കേന്ദ്രമന്ത്രിമാരുടെ നേതൃത്വത്തിൽ നിരവധി യോഗങ്ങൾ ചേർന്നിരുന്നു. 18-06-2011-ൽ ശ്രീ. ജയറാം രമേശിന്റെ നേതൃത്വത്തിൽ യോഗം ചേർന്നു. 14-10-2011-ൽ ശ്രീമതി ജയന്തി നടരാജന്റെ നേതൃത്വത്തിൽ യോഗം ചേർന്നു. 10-02-2014-ൽ ശ്രീ. വീരപ്പമൊയ്ലിയുടെ നേതൃത്വത്തിൽ യോഗം ചേർന്നു. എന്നിട്ടാണ് ഡോ. ശൈലേഷ് നായക് കമ്മിറ്റിയെ കോൺസ്റ്റിറ്റ്യൂട്ട് ചെയ്തത്. അദ്ദേഹത്തെ കൂടാതെ മറ്റ് ആറുപേരും ആ കമ്മിറ്റിയിലുണ്ടായിരുന്നു. ആ കമ്മിറ്റിയുടെ പ്രധാനപ്പെട്ട ടോംസ് ഓഫ്

റഫറൻസ്, 'to examine issues relating to Kerala raised by the State Government vide letters dated 10-02-2014 etc. എന്നുള്ളതായിരുന്നു. കമ്മിറ്റി കേരളത്തിൽ വന്ന് സഞ്ചരിച്ച് തെളിവെടുത്തു. പക്ഷേ ഇക്കാര്യത്തിൽ ഒരു അന്തിമമായ തീരുമാനം എടുത്തിട്ടില്ല എന്നുള്ള കാര്യം അങ്ങേയ്ക്ക് അറിയാവുന്നതാണ്. ഇതിന്റെ ഫലമായി നിരവധി കത്തുകൾ എഴുതി. ബഹുമാനപ്പെട്ട മുൻ മുഖ്യമന്ത്രി ശ്രീ. ഉമ്മൻചാണ്ടി 15-03-2015-ലും 09-09-2015-ലും കത്തെഴുതി. ഇപ്പോഴത്തെ ബഹുമാന്യനായ മുഖ്യമന്ത്രി ശ്രീ. പിണറായി വിജയൻ രണ്ടുതവണ ഈ വിഷയത്തിൽ കത്തെഴുതിയിട്ടുണ്ട്. നമ്മൾ സമ്മർദ്ദം ചെലുത്തുന്നുണ്ട്, കത്തെഴുതുന്നുണ്ട്. തൊഴിലാളി സംഘടനകൾ ഡൽഹിയിൽ പോയി സമരം ചെയ്തിട്ടുണ്ട്. ശക്തമായ സമ്മർദ്ദവും ഗവൺമെന്റിന്റെ ശക്തമായ ഇടപെടലും യോജിപ്പിച്ച് ഇക്കാര്യത്തിൽ കേരളത്തിനതകുന്ന തരത്തിലുള്ള പരിഹാരമുണ്ടാക്കാനുള്ള ശ്രമം തുടരുകയാണ് വേണ്ടത്.

ശ്രീ. സി. മമ്മൂട്ടി: സർ, കടലിന്റെ മക്കളുടെ അവകാശമാണ് കടലോരം.

യാതൊരു സംശയവുമില്ല. കേന്ദ്രഗവൺമെന്റിലേക്ക് അപേക്ഷ സമർപ്പിച്ചു, ശിപാർശ കൊടുത്തു. ഇപ്പോൾ വീടുകൾ പൊളിച്ചുനീക്കണമെന്നാവശ്യപ്പെട്ട്

നോട്ടീസ് കൊടുക്കുകയാണ്. ചില വീടുകൾ നിർമ്മിക്കാൻത്തന്നെ തടസ്സമായി നിൽക്കുകയാണ്. അവർക്ക് വേറെ ഒരിടത്തും പോയി താമസിക്കാൻ കഴിയുകയില്ല. അതുകൊണ്ട് നിയമത്തിന്റെ അംഗീകാരം വരുന്നതുവരെ താൽക്കാലിക സംവിധാനമെന്ന നിലയ്ക്ക് വീടുകൾ നിർമ്മിക്കാനും പൊളിച്ചുനീക്കുന്നത് നിർത്തിവയ്ക്കാനുമൊക്കെ സംസ്ഥാന ഗവൺമെന്റ് വിചാരിച്ചാൽ സാധിക്കുന്ന കാര്യമാണ്. അത്തരം കാര്യങ്ങളിൽ ഒരു അനുകൂല നിലപാട് സ്വീകരിച്ചുകൊണ്ട് അവരെ രക്ഷിക്കാനുള്ള ഒരു സമീപനം സ്വീകരിക്കുമോ?

ശ്രീ. ജി. സുധാകരൻ: സർ, കേന്ദ്ര നിയമങ്ങൾ നമുക്ക് എത്രമാത്രം പ്രയാസകരമാണെങ്കിലും ഒരു സർക്കാരിനുമത് വയലേറ്റ് ചെയ്യാൻ കോൺസ്റ്റിറ്റ്യൂഷൻ അനുവദിക്കുന്നില്ല. ഒരു വ്യക്തിക്കും കുടുംബത്തിനും നിയമം വയലേറ്റ് ചെയ്യാം. നമുക്ക് വേണമെങ്കിൽ കണ്ണടച്ച് കണ്ടില്ലെന്ന് വയ്ക്കാം. നിയമപരമായിട്ടല്ല. അല്ലാതെ നമുക്ക് താൽക്കാലികമായി അനുവാദം കൊടുക്കാനുള്ള പ്രൊവിഷൻ ഇല്ല എന്ന് അങ്ങേയ്ക്കറിയാം. പക്ഷേ നിലവിലുള്ള വീടുകൾ പൊളിച്ചുമാറ്റാൻ ഗവൺമെന്റ് പറഞ്ഞിട്ടില്ല. നിലവിലുള്ള വീടുകൾ പൊളിച്ചു മാറ്റണമെന്ന് നിയമത്തിലുണ്ടോ എന്നത് സംശയമാണ്. പട്ടണ

കേന്ദ്രീകൃതമായ ടൂറിസ്റ്റ് കേന്ദ്രങ്ങളിലൊക്കെ നിലവിൽ ആദ്യത്തെ വീട് നിൽക്കുന്നതിന്റെ സമീപത്തൊക്കെ നിർമ്മിക്കാം, ഇപ്പോൾ നിർമ്മിക്കുന്നുണ്ട്. കടുത്ത നിരോധനമുള്ളിടത്താണ് സാധിക്കാത്തത്. ഏതായാലും അങ്ങ് പറഞ്ഞതടക്കം നമ്മുടെ തീരപ്രദേശത്തെ നീറുന്നൊരു സത്യമാണിത്. ഇത് കേന്ദ്രഗവൺമെന്റിനെ ബോധ്യപ്പെടുത്താൻ നമ്മളെല്ലാവരും ശ്രമിച്ചു കൊണ്ടിരിക്കുകയാണ്. പാർലമെന്റിൽ നമ്മുടെ മെമ്പർമാർ പറയുന്നുണ്ട്. ചില ഇളവുകൾ വീണ്ടും കൊടുക്കാൻ കേന്ദ്രഗവൺമെന്റ് ആലോചിക്കുന്നുവെന്ന് അടുത്തകാലത്ത് പത്രവാർത്ത വന്നിരുന്നു. പക്ഷേ ഇവിടെ ഔദ്യോഗിക അറിയിപ്പൊന്നും ലഭിച്ചിട്ടില്ല.

ശ്രീ. ജോൺ ഫെർണാണ്ടസ്: സർ, ഈ വിജ്ഞാപനം വന്നതുമുതൽ തീരദേശം ആശങ്കയിലാണ്. അവിടെ വീട് നിർമ്മിക്കാൻ പറ്റുന്നില്ല, പഴയത് പൊളിച്ചുപണിയാൻ പറ്റുന്നില്ല. എന്നുമാത്രമല്ല, ആ പ്രദേശത്ത് സ്ഥലം വിൽക്കാൻ പോയാൽ അതും നടക്കാത്ത കാര്യമാണ്. വല്ലാത്ത ബുദ്ധിമുട്ടാണ്. ഈ പ്രശ്നം സംബന്ധിച്ച് സംസ്ഥാന സർക്കാർ നേരത്തെ പ്രമേയം പാസ്സാക്കിയിട്ടുണ്ട്. ഇതുമായി ബന്ധപ്പെട്ട് നിയമസഭയുടെ വികാരം പ്രതിഫലിപ്പിക്കാൻ കഴിയുംവിധം ബഹുമാനപ്പെട്ട മുഖ്യമന്ത്രിയുടെയും

പ്രതിപക്ഷനേതാവിന്റെയും നേതൃത്വത്തിൽ മറ്റ് സംസ്ഥാനങ്ങളിൽ നിന്നും വ്യത്യസ്തമായി കേരളത്തിന് അർഹതയുള്ള ഇളവുകൾ വാങ്ങിയെടുക്കുന്നതിന് സമ്മർദ്ദം ചെലുത്തുന്നതിനുവേണ്ടി ഒരു ആശ്ചര്യപാർട്ടി ഡെലിഗേഷൻ കേന്ദ്രത്തിൽ പോകാനുള്ള തീരുമാനം എടുക്കുമോ?

ശ്രീ. ജി. സുധാകരൻ: സർ, ഇവിടെ പ്രധാന ചോദ്യകർത്താക്കൾ ഉന്നയിച്ചതും ഉപചോദ്യങ്ങളിലൂടെ ബഹുമാനപ്പെട്ട അംഗങ്ങൾ ഉന്നയിച്ചതുമായ ചോദ്യം തന്നെയാണ് ബഹുമാനപ്പെട്ട മെമ്പർ വീണ്ടും ഉന്നയിച്ചത്. അത് ശരിയാണ്. നമ്മൾ കേന്ദ്രഗവൺമെന്റിൽ പോയി ചോദിച്ച് വാങ്ങുക എന്നൊക്കെ പറയുന്ന കാര്യം അങ്ങേയ്ക്കറിയാവുന്നതാണ്. പല സന്ദർഭങ്ങളിലും അങ്ങും പോയിട്ടുള്ളതാണ്. മുഖ്യമന്ത്രിമാരെപ്പോലും കാണാൻ വിസ്തമ്മതിക്കുന്ന പ്രധാനമന്ത്രിയുള്ള രാജ്യമാണിത്. തെറ്റായ കീഴ്വഴക്കം ഇവിടെ ഉണ്ടായിട്ടുണ്ട്. ഞാൻ കുറ്റപ്പെടുത്തുന്നതല്ല. നമുക്ക് ശക്തമായി നീങ്ങാം. മത്സ്യത്തൊഴിലാളികളുടെ പ്രക്ഷോഭം ഉണ്ടല്ലോ; അതാണല്ലോ നമ്മുടെ കരുത്ത്. ജനങ്ങളുടെ അഭിപ്രായമുണ്ടല്ലോ; നിയമസഭയിൽ ഈ പ്രശ്നം ഇപ്പോൾ ചർച്ച ചെയ്യുകയല്ലേ. തീർച്ചയായും ബഹുമാനപ്പെട്ട മുഖ്യമന്ത്രിയോടും ബഹുമാനപ്പെട്ട ഫിഷറീസ് വകുപ്പുമന്ത്രിയോടും കൂടി ആലോചിച്ച് സർവ്വകക്ഷി

യോഗത്തിന്റെ കാര്യം തീർച്ചയായും തീരുമാനിക്കാം.

ശ്രീ. എം. വിൻസെന്റ്: സർ, 2011-ലെ വിജ്ഞാപനത്തിൽ വേണ്ട ഭേദഗതികൾക്ക് സർക്കാർ നൽകിയിട്ടുള്ള നിർദ്ദേശങ്ങൾ വളരെ സ്വാഗതാർഹമാണ്. പക്ഷേ എന്നാൽ ബന്ധപ്പെട്ട അധികാരികൾ തീരുമാനമെടുത്ത ജനങ്ങളെ ഖേദകരമായ രീതിയിൽ ബാധിക്കുന്ന തരത്തിലുള്ള പ്ലാനാണ് ഇപ്പോൾ തയ്യാറാക്കിക്കൊണ്ടിരിക്കുന്നത്. എല്ലാ ഗ്രാമപഞ്ചായത്തുകളെയും സോൺ 3-യിൽ ഉൾപ്പെടുത്തിക്കൊണ്ട് 500 മീറ്റർ ദൂരപരിധിക്കുള്ളിൽ നിർമ്മാണ പ്രവർത്തനങ്ങൾ നടത്താൻ സാധിക്കാത്ത രീതിയിലാണ് മുന്നോട്ടുപോയിക്കൊണ്ടിരിക്കുന്നത്. ഈ വിജ്ഞാപനത്തിൽ പറഞ്ഞിരിക്കുന്ന യാതൊരു നിബന്ധനകളും പാലിക്കാതെയാണ് ഈ പ്ലാൻ തയ്യാറാക്കുന്നത്. ഇത് തീരുമാനവാസികളുമായി ചർച്ച ചെയ്യണം. ബന്ധപ്പെട്ട തദ്ദേശസ്വയംഭരണ സ്ഥാപനങ്ങളിൽ പ്രസിദ്ധീകരിക്കണം. മാധ്യമങ്ങളിലൂടെ ഇത് പ്രസിദ്ധീകരിക്കണം. അതിനുശേഷമാണ് പബ്ലിക് ഹിയറിംഗ് നടത്തേണ്ടത്. ഇതുസംബന്ധിച്ച് ഞാൻ ഒരു ശ്രദ്ധക്ഷണിക്കൽ അവതരിപ്പിച്ചപ്പോൾ 'തദ്ദേശസ്വയംഭരണ സ്ഥാപനങ്ങൾക്ക് അത് നൽകിയിട്ടില്ല എങ്കിൽ തീർച്ചയായും പബ്ലിക് ഹിയറിംഗ് അനുവദിക്കുകയില്ല'

എന്ന് ബഹുമാനപ്പെട്ട മുഖ്യമന്ത്രി ഈ സഭയിൽ ഉറപ്പു നൽകിയതാണ്. അതുപോലും കാറ്റിൽപ്പറത്തിക്കൊണ്ട് ഉദ്യോഗസ്ഥന്മാർ 7-ാം തീയതി തിരുവനന്തപുരത്തും അടുത്ത ദിവസം കൊല്ലത്തും പബ്ലിക് ഹിയറിംഗ് വച്ചു. അന്ന് തീരദേശവാസികളുടെ ശക്തമായ പ്രതിഷേധത്തെത്തുടർന്ന് അത് മാറ്റിവയ്ക്കുകയും ഏപ്രിൽ മാസം 24-ാം തീയതിയാക്കുകയും ചെയ്തു. ഈ വിജ്ഞാപനത്തിൽ പറഞ്ഞിരിക്കുന്ന നിബന്ധനകളെല്ലാം പാലിച്ചുകൊണ്ട് മാത്രമേ ഈ പ്ലാൻ തയ്യാറാക്കാവൂ എന്ന് ഉറപ്പുവരുത്താനുള്ള നടപടികൾ സർക്കാർ സ്വീകരിക്കുമോ?

ശ്രീ. ജി. സുധാകരൻ: സർ, ഇതെല്ലാംതന്നെ കേന്ദ്രഗവൺമെന്റ് നിയോഗിക്കുന്ന ഉദ്യോഗസ്ഥന്മാരാണ്. അവരുടെ ഷെഡ്യൂൾ അനുസരിച്ചാണ് അവർ നീങ്ങുന്നത്. ഇക്കാര്യത്തിൽ വളരെ ഏകാധിപത്യപരമായ ഒരു നിലപാടാണ് സ്വീകരിച്ചിട്ടുള്ളത്. ബഹുമാനപ്പെട്ട അംഗവും മറ്റ് അംഗങ്ങളും നമ്മുടെ സംഘടനകളും ശക്തമായി പ്രതിഷേധിക്കുന്നുണ്ട്. ഗവൺമെന്റും പ്രതിഷേധിക്കുന്നുണ്ട്. പക്ഷേ ഗവൺമെന്റിന് കോൺസ്റ്റിറ്റ്യൂഷണലായ രീതികൾ പാലിക്കണമെന്നുള്ളതുകൊണ്ട് അവർ അങ്ങനെ ചെയ്യാൻ അവരെ തടയാൻ കഴിയില്ല. പക്ഷേ ഗവൺമെന്റ് അങ്ങ് പറഞ്ഞതടക്കമുള്ള

അഭിപ്രായങ്ങളുടെ അടിസ്ഥാനത്തിൽ ശക്തമായ കത്തുകൾ കേന്ദ്രഗവൺമെന്റിന് കൊടുക്കുകയും നേരത്തെ പറഞ്ഞതുപോലെ മുഖ്യമന്ത്രിയും വകുപ്പുമന്ത്രിയുമായി ആലോചിച്ച് ഒരു നിവേദകസംഘം പോകുന്നതിനെക്കുറിച്ച് തീരുമാനിക്കുന്നുണ്ട്. നിരന്തരം നമ്മൾ ഇക്കാര്യത്തിൽ പോരാടി തീരദേശത്തെ മത്സ്യത്തൊഴിലാളികൾക്ക് ജീവിക്കാൻ കുറെക്കൂടി ആനുകൂല്യങ്ങൾ നേടിയെടുക്ക തന്നെ ചെയ്യണം. അക്കാര്യത്തിൽ യാതൊരു അഭിപ്രായ വ്യത്യാസവുമില്ല. പോരാട്ടം തുടരുക തന്നെ വേണം.

ശ്രീ. എ. എം. ആരിഫ്: സർ, തീരദേശ പരിപാലന നിയമം യു.പി.എ.

ഭരണകാലത്താണ് വന്നത്. അന്ന് കേരളത്തിൽ നിന്ന് രണ്ട് ക്യാബിനറ്റ് മന്ത്രിമാരും ആറ് സഹമന്ത്രിമാരുമുണ്ടായിരുന്നു. അന്ന് വിജ്ഞാപനത്തിൽ വന്നിട്ടുള്ള കേരളത്തെ ബാധിക്കുന്ന ഗുരുതരമായ പ്രശ്നം പരിഹരിക്കപ്പെടുകയോ നടപടി സ്വീകരിക്കുകയോ ചെയ്യാതിരുന്നു. അതിനുശേഷം ബഹുമാനപ്പെട്ട എസ്. ശർമ്മ ഇവിടെ പ്രമേയം കൊണ്ടുവന്നു. നിയമസഭ അത് ഐക്യകണ്ഠ്യേന അംഗീകരിച്ച് കേന്ദ്രത്തിന് കൊടുത്തു. ആ സമയത്തും കേന്ദ്രഗവൺമെന്റ് ഒന്നും ചെയ്തില്ല. ഇപ്പോൾ ചിലയാളുകൾ ചേർന്ന് ഇത് മാറ്റാൻ പോകുന്നു, മാറ്റാനുള്ള നടപടി സ്വീകരിച്ചിരിക്കുന്നുവെന്നുള്ള പ്രസ്താവനയാണ്

ആലപ്പുഴയിലൊക്കെ നടത്തിക്കൊണ്ടിരിക്കുന്നത്. അന്ന് തീരദേശത്തെ പ്രതിനിധീകരിച്ച ജനപ്രതിനിധികൾ ഒന്നും ചെയ്തില്ല. ശ്രീ. എം. വിൻസെന്റ് പറഞ്ഞു, അദ്ദേഹം കൊണ്ടുവന്ന ശ്രദ്ധക്ഷണിക്കലിന് ബഹുമാനപ്പെട്ട മുഖ്യമന്ത്രി മറുപടിയായി പറഞ്ഞത് സോൺ-3-യിൽ നിന്ന് സോൺ 2-ലേക്ക് മാറ്റണമെന്നാണ്. അതിനുള്ള നടപടിക്രമങ്ങളിലൊന്നാണ് പബ്ലിക് ഹിയറിംഗ്. അതാണ് അലങ്കോലപ്പെട്ടുവെന്ന് അദ്ദേഹം പറഞ്ഞത്. എത്രയും വേഗം ഹിയറിംഗ് പൂർത്തിയാക്കിക്കഴിഞ്ഞാൽ മാത്രമേ നടപടികളിലേക്ക് നീങ്ങാൻ കഴിയൂ. അതുകൊണ്ട് ഇതിന്റെ ഹിയറിംഗ് നടപടികൾ വളരെ വേഗത്തിലാക്കാനുള്ള സമ്മർദ്ദം ചെലുത്തുമോ; അതോടൊപ്പം അതോറിറ്റിയിൽ ബാക്കിയുള്ള അപേക്ഷകൾ വേഗത്തിൽ തീർപ്പാക്കാൻ..... ഇത് റിലാക്സ് ചെയ്ത് കൊടുക്കാനുള്ള നടപടിക്ക് പകരം എങ്ങനെ കൊടുക്കാതിരിക്കാമെന്നാണ് നമ്മുടെ അതോറിറ്റിയും നോക്കുന്നത്. അതുകൊണ്ട് ഇക്കാര്യത്തിലും ഒരു ഇടപെടൽ ഉണ്ടാകുമോ?

ശ്രീ. ജി. സുധാകരൻ: സർ, തീർച്ചയായും ശക്തമായ ഇടപെടുണ്ടാകും.

ദ്രുതഗതിയിലാക്കണമെന്ന് കമ്മിറ്റിയെയും കേന്ദ്രഗവൺമെന്റിനെയും അറിയിക്കാം. ഏതൊരു വസ്തുതയും വസ്തുതയല്ലെന്നു ഭാവിച്ച് കക്ഷി

രാഷ്ട്രീയവത്കരിക്കുന്നതും വ്യക്തിപരമായ ആവശ്യങ്ങൾക്ക് ദുരുപയോഗം ചെയ്യുന്നതും കേരളത്തിന്റെ ഒരു രീതിയാണ്. ആ രീതിയാണ് നടക്കുന്നത്. അതിനോട് നമുക്ക് യോജിപ്പില്ല. നമ്മളാരും അതിൽ പങ്കെടുക്കുന്നമില്ല.

ശ്രീ. എം. ഉമ്മർ: സർ, രണ്ട് മത്സ്യത്തൊഴിലാളികളെ വെടിവെച്ച ഇറ്റാലിയൻ നാവികരെ കേരള ഗവൺമെന്റ് അറസ്റ്റ് ചെയ്ത് സെൻട്രൽ ഗവൺമെന്റിനെ ഏൽപ്പിച്ചതാണ്. ഇപ്പോൾ ആ നാവികരുടെ പേരിലുള്ള കേസ്സിന്റെ നിലവിലെ സ്ഥിതി എന്താണ്; ആ നാവികർ ഇപ്പോൾ എവിടെയാണ്, ഇവിടെയാണോ വിദേശത്താണോയെന്നുള്ളത് വ്യക്തമാക്കാമോ?

മി. സ്പീക്കർ: പ്ലീസ്.... തീരദേശ പരിപാലനം പോലുള്ള പ്രശ്നാധിഷ്ഠിതമായ ഒരു കാര്യമാണ് ചർച്ച ചെയ്തുകൊണ്ടിരിക്കുന്നത്.

ശ്രീ. ജി. സുധാകരൻ: സർ, ഇതുമായി ബന്ധപ്പെട്ട ചോദ്യമല്ല. നമ്മളാരുമല്ലല്ലോ വെടിവെച്ചത്. വെടിവെച്ചത് നിങ്ങളും ഞാനുമല്ല. വെടിവെച്ചത് നമ്മൾ രണ്ടുപേരും. ഈ സഭയിലെ ആരും. നമ്മൾ ശക്തമായി പ്രതിഷേധിച്ചതാണ്. ആദ്യമൊക്കെ അങ്ങനെ ചെയ്തെങ്കിലും പിന്നീട് കേന്ദ്ര ഗവൺമെന്റ് പല വിട്ടുവീഴ്ചകളും ചെയ്തതായി മനസ്സിലാക്കുന്നു. അതിൽ നമ്മുടെ

അഭിപ്രായം വ്യത്യാസമാണ്. ശക്തമായി ശിക്ഷിക്കണമെന്നാണ് അത് സംബന്ധിച്ച് പറയാനുള്ളത്.

ശ്രീ. എം. സ്വരാജ്: സർ, ഇവിടെ ഉന്നയിക്കാൻ ഉദ്ദേശിച്ച കാര്യം ഭാഗികമായി ഉന്നയിക്കപ്പെട്ടു. അത് ഞാൻ വീണ്ടും ആവർത്തിക്കുന്നില്ല. തീരദേശവാസികളുടെ സാധാരണ ജീവിതം തടസ്സപ്പെടുന്ന വിധത്തിൽ പ്രയാസകരമായി മാറിയിട്ടുള്ള ഈ നിയമത്തിൽ ഇളവ് ലഭിക്കണമെന്നാവശ്യപ്പെട്ടുകൊണ്ട് സർവ്വകക്ഷി സംഘം പോകണമെന്നൊക്കെ അഭിപ്രായം വന്ന പശ്ചാത്തലത്തിൽ അതിന് സഹായകരമാകുംവിധം ഈ വിഷയത്തിൽ പ്രത്യേകമായ ഇളവുകളെ സംബന്ധിച്ച് സ്പെസിഫിക്കായി സൂചിപ്പിക്കുന്ന ഒരു പ്രമേയം നിയമസഭ ഏകകണ്ഠമായി അംഗീകരിക്കുന്നത് മുമ്പ് ഉണ്ടായിട്ടുണ്ടെങ്കിലും ഈ ഘട്ടത്തിൽ അംഗീകരിക്കുന്നത് നന്നായിരിക്കില്ലേ; അതിനാവശ്യമായ നടപടി സ്വീകരിക്കുമോ;

ശ്രീ. ജി. സുധാകരൻ: സർ, ചോദ്യോത്തരവേളയിൽ പ്രമേയങ്ങൾ പാസ്സാക്കാറില്ലെന്നാണ് ഞാൻ മനസ്സിലാക്കുന്നത്. അത് ബഹുമാനപ്പെട്ട സ്പീക്കർ തീരുമാനിക്കണം.

മി. സ്പീക്കർ: അത്തരമൊരു പ്രമേയം ഇനിയും എടുത്തുകൂടേയെന്നാണ്

അദ്ദേഹം ചോദിച്ചത്. ഇപ്പോൾ എടുക്കണമെന്നല്ല.

ശ്രീ. ജി. സുധാകരൻ: സർ, പ്രത്യേക അവസരമെന്താണെന്നുവെച്ചാൽ അതിന് സ്പീക്കർക്ക് അധികാരമുള്ളതാണ്.

മി. സ്പീക്കർ: സർക്കാർ അത് പരിഗണിക്കുമോയെന്നാണ് ചോദിച്ചത്;

ശ്രീ. ജി. സുധാകരൻ: സർ, അത് പാസ്സാക്കുന്നതുകൊണ്ട് യാതൊരു തെറ്റുമില്ല. ഉചിതമായ നടപടി സ്വീകരിക്കാം.

ശ്രീ. എൻ. എ. നെല്ലിക്കുന്ന്: സർ, തീരദേശ പരിപാലന നിയമം അനുശാസിക്കുന്നത് അനുസരിച്ച് 500 മീറ്ററിനുള്ളിൽ വീട് വയ്ക്കാൻ പാടില്ല. അങ്ങനെയൊന്നിടത്ത് കാസർഗോഡ് നഗരസഭയിൽ ഒരു മത്സ്യത്തൊഴിലാളിയുടെയും വീട് കാണില്ല. വീട് വയ്ക്കാൻ ഇപ്പോൾ 10 ലക്ഷം രൂപ നൽകുന്നുണ്ട്. വീടിന് 4 ലക്ഷം രൂപയും സ്ഥലത്തിന് 6 ലക്ഷം രൂപയുമാണ്. 6 ലക്ഷം രൂപ നൽകിയാൽ മുനിസിപ്പാലിറ്റി പ്രദേശത്ത് ഭൂമി വാങ്ങാൻ കിട്ടുകയില്ലെന്ന് എല്ലാവർക്കും അറിയാവുന്നതാണ്. അവരുടെ പുനരധിവാസത്തിന് വേറെ ഏതെങ്കിലും പാക്കേജ് സർക്കാർ ഉദ്ദേശിക്കുന്നുണ്ടോയെന്ന് വ്യക്തമാക്കാമോ;

ശ്രീ. ജി. സുധാകരൻ: സർ, 500 മീറ്ററാണ് കേന്ദ്ര ഗവൺമെന്റുപോലും

പറഞ്ഞിട്ടില്ല. ആവശ്യമില്ലാത്ത ആശയങ്ങളൊന്നും അവർക്ക് കൊടുക്കരുത്. 100 മീറ്ററും 50 മീറ്ററുമാണ് ഭൂരപരിധി. ബഹുനില മന്ദിരങ്ങൾ പണിയുന്ന കാര്യമായിരിക്കും. അതിലിപ്പോൾ നമ്മൾ ഇടപെടണം. കായൽ തീരത്ത് 10 മീറ്ററായും മറ്റെല്ലാ സ്ഥലങ്ങളിലും 50 മീറ്ററായും ചുരുക്കണമെന്ന കഴിഞ്ഞ ഗവൺമെന്റും ഈ ഗവൺമെന്റും കൊടുത്ത നിവേദനത്തിൽ നമുക്ക് ഉറച്ചുനിൽക്കണം. 500 മീറ്ററൊന്നത് വീടിന്റേതല്ല. അത് ബഹുനില മാളികകളുടേതാണെന്നാണ് ഞാൻ മനസ്സിലാക്കുന്നത്.

ശ്രീ. വി. കെ. സി. മമ്മത് കോയ: സർ, സി.ആർ.ഇസഡ്. അപേക്ഷകൾ

പരിഗണിക്കുന്നതിന് ജില്ലകൾതോറും കമ്മിറ്റികൾ ഉണ്ടാക്കുന്നതിനെ സംബന്ധിച്ച് ബഹുമാനപ്പെട്ട മുഖ്യമന്ത്രി പറഞ്ഞിരുന്നു. കുറെ ജില്ലകളിൽ അതിനുള്ള നടപടി തുടങ്ങിയിട്ടുണ്ട്. ഇല്ലാത്ത ജില്ലകൾക്ക് കമ്മിറ്റി ഉണ്ടാക്കാൻ നടപടി സ്വീകരിക്കുമെന്നും പറഞ്ഞിരുന്നു. കോഴിക്കോട് ജില്ലയിൽ കമ്മിറ്റി ഉണ്ടാക്കാനുള്ള നടപടി ആയിട്ടുണ്ടോ;

ശ്രീ. ജി. സുധാകരൻ: സർ, നമ്മളാണോ കമ്മിറ്റിയുണ്ടാക്കുന്നത്; ചോദ്യം

ഒന്നുകൂടി വ്യക്തമാക്കണം.

ശ്രീ. വി. കെ. സി. മമ്മത് കോയ: സർ, സി.ആർ.ഇസഡ്. അപേക്ഷകൾ

പരിശോധിക്കുന്നതിന് ജില്ലകൾതോറും കമ്മിറ്റികൾ ഉണ്ടാക്കുന്നതിനെപ്പറ്റി ചോദിച്ചപ്പോൾ കുറെ ജില്ലകളിൽ ഉണ്ടാക്കുന്നതിനുള്ള നടപടികൾ സ്വീകരിച്ചിട്ടുണ്ടെന്ന് ബഹുമാനപ്പെട്ട മുഖ്യമന്ത്രി പറഞ്ഞിരുന്നു. ബാക്കി ജില്ലകളിലും കമ്മിറ്റി രൂപീകരിക്കുന്നതിന് നടപടി സ്വീകരിക്കുമെന്ന് പറഞ്ഞിരുന്നു. കോഴിക്കോട് ജില്ലയിൽ ഇത് പരിശോധിക്കാൻ ആവശ്യമായ കമ്മിറ്റി രൂപീകരിക്കുന്നതിന് നടപടി സ്വീകരിച്ചിട്ടുണ്ടോ;

ശ്രീ. ജി. സുധാകരൻ: സർ, കമ്മിറ്റി രൂപീകരിച്ചതായി എനിക്ക് പറയാൻ കഴിയില്ല. 6724 നിവേദനങ്ങളിൽ 5123 എണ്ണം ഈ ഗവൺമെന്റ് തീർപ്പാക്കി കഴിഞ്ഞു. ഇനി 1601 എണ്ണമുണ്ട്. ഈ സ്റ്റേറ്റുമെന്റ് വന്നതിനുശേഷവും തീർപ്പാക്കുന്നുണ്ട്. ജില്ലകൾ നോക്കാതെതന്നെ തീർപ്പാക്കുന്നുണ്ട്. കമ്മിറ്റി മറ്റ് സ്ഥലങ്ങളിൽ രൂപീകരിച്ചിട്ടുണ്ടെങ്കിൽ തീർച്ചയായും കോഴിക്കോടും രൂപീകരിക്കേണ്ടതാണല്ലോ; അത് പരിഗണിക്കുന്നതാണ്.

സംസ്ഥാനത്തെ പാചക വാതക വിതരണം

- 2(*572) ശ്രീ. എസ്. രാജേന്ദ്രൻ:
- ശ്രീ. എം. രാജഗോപാലൻ:
- ശ്രീ. എ. എൻ. ഷംസീർ:
- ശ്രീ. യു. ആർ. പ്രദീപ്: താഴെ കാണുന്ന ചോദ്യങ്ങൾക്ക്

ഭക്ഷ്യവും സിവിൽ സപ്ലൈസും വകുപ്പുമന്ത്രി സഭയം മറുപടി നൽകുമോ;

(എ) സംസ്ഥാനത്ത് പാചക വാതക വിതരണ രംഗത്തെ ക്രമക്കേടുകളും അപാകതകളും പരിഹരിക്കുന്നതിന് എന്തെല്ലാം നടപടികളാണ് സ്വീകരിച്ചിട്ടുള്ളതെന്ന് വ്യക്തമാക്കാമോ;

(ബി) ഈ മേഖലയിലെ പ്രശ്നങ്ങൾ പഠിക്കുവാനും അവയ്ക്ക് പരിഹാരം നിർദ്ദേശിക്കുന്നതിനുമായി കമ്മിറ്റി രൂപീകരിച്ചിട്ടുണ്ടോയെന്നറിയിക്കാമോ;

(സി) എങ്കിൽ പ്രസ്തുത കമ്മിറ്റി പഠന റിപ്പോർട്ട് സമർപ്പിച്ചിട്ടുണ്ടോ; റിപ്പോർട്ടിലെ പ്രധാന ശിപാർശകൾ വ്യക്തമാക്കാമോ;

(ഡി) പാചക വാതക സിലിണ്ടറുകൾ പൊട്ടിത്തെറിച്ചും ലീക്ക് ചെയ്തും ഉണ്ടാകുന്ന അപകടങ്ങൾ വർദ്ധിച്ചുവരുന്ന സാഹചര്യത്തിൽ സിലിണ്ടറുകളുടെ പഴക്കം, വിതരണം, സർവ്വീസ് കേന്ദ്രങ്ങളുടെ അശ്രദ്ധ എന്നിവ പരിഹരിക്കുന്നതിനും ഉപഭോക്താക്കൾക്ക് ഇത് സംബന്ധിച്ച് ആവശ്യമായ ബോധവൽക്കരണം നടത്തുന്നതിനും എന്തെല്ലാം നടപടികൾ സ്വീകരിക്കാൻ സാധിക്കുമെന്ന് വ്യക്തമാക്കാമോ?

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ):

സർ,

(എ) പാചകവാതക വിതരണരംഗത്തെ പരാതികൾ

പരിഹരിക്കുന്നതിനായി എല്ലാ ജില്ലകളിലും പഞ്ചായത്ത് തലത്തിൽ പാചകവാതക മോണിറ്ററിംഗ് സമിതികൾ രൂപീകരിച്ചിട്ടുണ്ട്. കൂടാതെ മൂന്ന് മാസത്തിലൊരിക്കൽ പാചകവാതക അദാലത്ത് സംഘടിപ്പിച്ച് പരാതികൾ പരിഹരിച്ചുവരുന്നു. ഗാർഹിക ആവശ്യത്തിനായി ലഭിക്കുന്ന ഗ്യാസ് സിലിണ്ടറുകൾ വാണിജ്യ ആവശ്യത്തിന് ഉപയോഗിക്കുന്നുണ്ടോയെന്ന് പരിശോധിക്കാറുണ്ട്. ഇതിനായി പ്രത്യേകം സ്റ്റാഡുകൾ രൂപീകരിച്ചിട്ടുണ്ട്. ഉപഭോക്താക്കളുടെ പരാതികൾ ജില്ലാ കളക്ടറുടെ അധ്യക്ഷതയിൽ ഓപ്പൺ ഫോറം സംഘടിപ്പിച്ച് യഥാസമയം പരിഹരിച്ചുവരുന്നു. കൂടാതെ പാചകവാതക വിതരണ മേഖലയിൽ നിലവിലുള്ള മാർഗ്ഗനിർദ്ദേശങ്ങൾ ഈ രംഗത്തെ ക്രമക്കേടുകളും അപാകതകളും പരിഹരിക്കുന്നതിന് പര്യാപ്തമാണെന്ന് എണ്ണക്കമ്പനികളുടെ സംസ്ഥാനതല കോ-ഓർഡിനേറ്ററും അറിയിച്ചിട്ടുണ്ട്.

(ബി & സി) പാചകവാതക വിതരണ മേഖലയിൽ നിലവിലുള്ള പ്രശ്നങ്ങൾ പഠിക്കുവാനും ആയതിന് പരിഹാരങ്ങൾ നിർദ്ദേശിക്കുന്നതിനുമായി സംസ്ഥാന ലേബർ കമ്മീഷണർ കൺവീനറായി ഒരു കമ്മിറ്റി രൂപീകരിക്കുകയും പ്രസ്തുത കമ്മിറ്റി റിപ്പോർട്ട് സമർപ്പിക്കുകയും ചെയ്തിട്ടുണ്ട്.

ഈ മേഖലയിൽ തൊഴിലാളികളുടെ വേതനവും ബോണസും സംബന്ധിച്ച് ഉണ്ടാകുന്ന പ്രശ്നങ്ങളും ആയത് പരിഹരിക്കുന്നതിനുള്ള കാലതാമസവും അപകടങ്ങൾ ഉണ്ടാകുമ്പോൾ രക്ഷാപ്രവർത്തനങ്ങളിലുണ്ടാകുന്ന കാലതാമസവും തൊഴിലാളികളുടെ വേതനം സംബന്ധിച്ച ടെണ്ടർ നടപടികളിലുണ്ടാകുന്ന കാലതാമസവും ഒഴിവാക്കുന്നതിനും അതുവഴി ഉപഭോക്താക്കൾക്ക് സമയാസമയങ്ങളിൽ സിലിണ്ടറുകൾ ലഭ്യമാക്കുന്നതും സംബന്ധിച്ച ശിപാർശകളാണ് പ്രധാനമായും കമ്മിറ്റി നിർദ്ദേശിച്ചിരിക്കുന്നത്. നിർദ്ദേശങ്ങളിന്മേലുള്ള ബന്ധപ്പെട്ടവരുടെ അഭിപ്രായം ആരാഞ്ഞിട്ടുണ്ട്.

(ഡി) പാചകവാതക സിലിണ്ടറുകൾ ബോട്ടിലിംഗ് പ്ലാന്റുകളിൽ വച്ച് പരിശോധനയ്ക്ക് വിധേയമാക്കുകയും നിലവിലെ മാനദണ്ഡങ്ങൾ പ്രകാരം ഉപയോഗയോഗ്യമായ സിലിണ്ടറുകളിൽ മാത്രമേ ഗ്യാസ് നിറയ്ക്കാറുള്ളൂ എന്നും വിതരണത്തിന് മുമ്പ് എല്ലാ സിലിണ്ടറുകളും സുരക്ഷാ പരിശോധനയ്ക്ക് വിധേയമാക്കണമെന്ന് എല്ലാ വിതരണക്കാർക്കും നിർദ്ദേശം നൽകിയിട്ടുണ്ടെന്നും ഉപഭോക്താക്കളെ ഇക്കാര്യത്തിൽ ബോധവൽക്കരിക്കുന്നതിന് റെഗുലർ സേഫ്റ്റി ക്ലിനിക്കുകളും പ്രവർത്തിച്ചുവരുന്നുണ്ടെന്നും പരാതികൾ ഉണ്ടെങ്കിൽ ഉപഭോക്താക്കൾക്ക്

എണ്ണക്കമ്പനികളുടെ വെബ്സൈറ്റ് മുഖേനയോ, “ 18002333555” എന്ന ടോൾ ഫ്രീ നമ്പർ മുഖേനയോ അറിയിക്കാവുന്നതാണെന്നും എണ്ണക്കമ്പനികളുടെ സംസ്ഥാനതല കോ-ഓർഡിനേറ്റർ അറിയിച്ചിട്ടുണ്ട്. കൂടാതെ പാചക വാതക ഏജൻസികളിൽ നടത്തുന്ന മിനൽ പരിശോധനയിൽ സിലിണ്ടറുകളുടെ കാലപ്പഴക്കവും പരിശോധിക്കാറുണ്ട്.

ശ്രീ. എസ്. രാജേന്ദ്രൻ: സർ, ഡോമസ്റ്റിക് ഉപയോഗത്തിലേയ്ക്കുള്ള സിലിണ്ടറുകളുടെ റീ-ഫില്ലിംഗ് ചെയ്ത് ചെയ്യാൻ എന്തെങ്കിലും നിയന്ത്രണം ഏർപ്പെടുത്തിയിട്ടുണ്ടോ; പല സിലിണ്ടറുകളിലും 14 കിലോഗ്രാം ഉണ്ടാകാറില്ല. അഥവാ ചിലതിൽ 14 കിലോഗ്രാം ഉണ്ടെങ്കിൽ മായം ചേർത്ത് വെയിറ്റ് ഫിൽ ചെയ്ത് അയയ്ക്കുന്നതാണ്. ഇത്തരത്തിൽ വരുന്ന കൃത്രിമമായ റീ-ഫില്ലിംഗ് സ്റ്റേഷനുകൾ ചെയ്ത് ചെയ്യുന്നതിന് ഗവൺമെന്റിന്റെ പ്രത്യേക നടപടിക്രമങ്ങളുണ്ടോ; റീ-ഫില്ലിംഗ് സ്റ്റേഷനിൽനിന്ന് എത്തിക്കുന്ന മേഖലകളിലേയ്ക്കും എണ്ണം വർദ്ധിപ്പിക്കാൻ, ഗ്രാമ മേഖലകളിലെല്ലാം ദൗർലഭ്യമുണ്ട്. അത്തരത്തിലേയ്ക്ക് വ്യാപിപ്പിക്കാൻ എന്തെങ്കിലും നടപടി ഗവൺമെന്റ് സ്വീകരിക്കുമോ;

ശ്രീ. പി. തിലോത്തമൻ: സർ, റീ-ഫില്ലിംഗ് മേഖലയിൽനിന്ന് ഫിൽ

ചെയ്ത തരുന്നതിന്റെ അളവിൽ വ്യത്യാസമുണ്ടെങ്കിൽ ലീഗൽ മെട്രോളജി ഡിപ്പാർട്ടുമെന്റിന് പരിശോധിക്കാനുള്ള അധികാരമുണ്ട്. അങ്ങനെ പരിശോധിച്ച് നടപടികളും എടുത്തിട്ടുണ്ട്. ഐ.ഒ.സി. തന്നെ റീ-ഫിൽ ചെയ്ത് കൊച്ചിയിലെ ബോട്ടിലിംഗ് പ്ലാന്റിൽനിന്ന് വിതരണം ചെയ്ത പാചകവാതക സിലിണ്ടറിൽ തൂക്കത്തിൽ വ്യത്യാസം കണ്ട് നടപടി എടുത്തിട്ടുണ്ട്. ഇപ്പോൾ പാചകവാതകം കൃത്യമായി ഗുണഭോക്താക്കൾക്ക് എത്തിക്കാനാവശ്യമായ നടപടികൾ കേന്ദ്ര ഗവൺമെന്റ് ആവിഷ്കരിച്ചുകൊണ്ടിരിക്കുകയാണ്. 5 കിലോമീറ്റർ പരിധിക്കകത്ത് നിൽക്കത്തക്ക രൂപത്തിൽ എൽ.പി.ജി. ഗ്യാസ് ഔട്ട്ലെറ്റുകൾ കൊടുത്തുകൊണ്ടിരിക്കുകയാണ്. അത് ഒരുപാട് ദോഷവും വരുത്തിവയ്ക്കുന്നുണ്ട്.

ശ്രീ. എസ്. രാജേന്ദ്രൻ: സർ, വിറകിന്റെ ഉപയോഗം

കുറച്ചുകൊണ്ടുവരുന്നതിന്റെ ഭാഗമായി പുതിയ ഇടപെടലുകളൊക്കെ വരുന്നുണ്ട്. ആ നിലയിൽ ആദിവാസി മേഖലയുൾപ്പെടെയുള്ള പ്രദേശങ്ങളിൽ ഗവൺമെന്റ് എന്ത് സമീപനമാണ് സ്വീകരിക്കുന്നത്; സൗജന്യമായി ഗവൺമെന്റ് സബ്സിഡി റേറ്റിൽ ഗ്യാസുകൾ വിതരണം ചെയ്യുന്നുണ്ടോ; അത് സാധാരണഗതിയിൽ എത്ര ശതമാനമാണെന്ന് വ്യക്തമാക്കാമോ;

ശ്രീ. പി. തിലോത്തമൻ: സർ, നിലവിൽ പ്രധാനമന്ത്രി ഉജ്ജ്വൽ യോജന

എന്ന പദ്ധതി പ്രകാരം 9474 ആദിവാസി-പട്ടികവർഗ്ഗ വിഭാഗത്തിലുള്ളവർക്ക് സൗജന്യമായി ഗ്യാസ് കണക്ഷൻ നൽകിയിട്ടുണ്ട്. ഇപ്പോൾ കേന്ദ്ര ഗവൺമെന്റ് കൈക്കൊണ്ടിരിക്കുന്ന നിലപാട്, എല്ലാ പട്ടികജാതി/പട്ടികവർഗ്ഗ വിഭാഗത്തിനും ആദിവാസി മേഖലയിലുള്ളവർക്കും തുരുത്തിൽ താമസിക്കുന്നവർക്കും സൗജന്യമായി എൽ.പി.ജി. ഗ്യാസ് കണക്ഷൻ ഏപ്രിൽ മാസം മുതൽ വിതരണം ചെയ്യുമെന്ന് പ്രഖ്യാപിച്ചിരിക്കുകയാണ്.

ശ്രീ. എം. രാജഗോപാലൻ: സർ, കേന്ദ്ര ഗവൺമെന്റിന്റെ ജനദ്രോഹ

നടപടികളിൽ ഏറ്റവും കടുത്തതായിരുന്നു പാചക വാതകത്തിന്മേൽ അടിക്കടി ഉണ്ടായിട്ടുള്ള വില വർദ്ധനവും സബ്സിഡിയുടെ കാര്യത്തിലെടുത്തിട്ടുള്ള നിലപാടും. സംസ്ഥാനത്ത് ഈ രംഗത്തെ ക്രമക്കേടുകളും അപാകതകളുമെല്ലാം പരിഹരിക്കുന്നതിന് ശ്രദ്ധേയമായ നടപടികൾ സ്വീകരിക്കുന്നുവെന്നുള്ളത് അഭിനന്ദനാർഹമാണ്. എന്റെ ചോദ്യം, ഗ്യാസ് ഏജൻസികൾ വീടുകളിൽ വിതരണം ചെയ്തുവരുന്ന ഗ്യാസ് സിലിണ്ടറുകൾക്ക് സിലിണ്ടറിനുപുറത്ത് എത്ര രൂപയാണ് സർവ്വീസ് ചാർജ്ജ് ഈടാക്കുന്നതെന്നും സംസ്ഥാനത്ത് ഇതിനൊരു ഏകീകൃത ചാർജ്ജ് ഉണ്ടായിട്ടുണ്ടോ; ഈ തുക എത്രയാണെന്ന്

വ്യക്തമാക്കാമോ; പാചകവാതക സിലിണ്ടറുകളുടെ റീ-ഫില്ലിംഗ് ബുക്ക് ചെയ്താൽ ശരാശരി എത്ര ദിവസത്തിനകം അത് ലഭ്യമാക്കണമെന്നതിനെ സംബന്ധിച്ച് ധാരണയുണ്ടോ;

ശ്രീ. പി. തിലോത്തമൻ: സർ, ഇപ്പോൾ പാചക വാതകം ബുക്ക് ചെയ്താൽ മിക്കവാറും പ്രദേശങ്ങളിൽ രണ്ടുമൂന്ന് ദിവസത്തിനകം ലഭിക്കാറുണ്ട്. എന്നാലും സംസ്ഥാന ശരാശരി 6 ദിവസമാണ്. എന്നാൽ കേരളത്തിനുപുറത്ത് അത് 2 ദിവസത്തിനുള്ളിൽതന്നെ വിതരണം ചെയ്യുന്നുണ്ട്. ആ 2 ദിവസത്തിനുള്ളിലേയ്ക്ക് എത്തിക്കാൻ വേണ്ടിയുള്ള പരിശ്രമങ്ങളാണ് ഇപ്പോൾ കേന്ദ്ര ഗവൺമെന്റ് കൂടുതൽ ഔട്ട്ലെറ്റുകൾ സ്ഥാപിച്ചുകൊണ്ട് ഏർപ്പെടുത്തുന്നതെന്നാണ് പറയുന്നത്. 5 കിലോമീറ്റർ ചുറ്റളവിൽ പാചക വാതക സിലിണ്ടർ എത്തിക്കുന്നതിന് ഫ്രീ സർവ്വീസാണ് പ്രഖ്യാപിച്ചിട്ടുള്ളത്. ഫ്രീ സർവ്വീസായിത്തന്നെ എത്തിക്കണമെന്നാണ് നിലപാട്. അതിനപ്പുറത്തേയ്ക്ക് എന്തെങ്കിലും നടപടി സ്വീകരിച്ചാൽ തീർച്ചയായും നമുക്ക് ഇടപെടാനുള്ള അധികാരമുണ്ട്.

ശ്രീ. എ. എൻ. ഷംസീർ: സർ, സപ്ലൈകോയ്ക്ക് ഗ്യാസ് ഏജൻസികൾ അനുവദിക്കുന്നതിന് ഓയിൽ കമ്പനികൾ പ്രത്യേക പരിഗണന

നൽകുന്നുണ്ടോ? കേരളത്തിൽ സബ്സിഡി വേണ്ടെന്ന് വച്ച ഉപഭോക്താക്കളുടെ എണ്ണം എത്രയെന്ന് അറിയാമോ? പാചക വാതക തൊഴിലാളികളുടെ പ്രശ്നം ഇവിടെ നേരത്തെ പരാമർശിച്ചു. പല ആനുകൂല്യങ്ങളും മുതലാളിമാർ നൽകാത്തതിന്റെ ഭാഗമായി പാചക വാതക തൊഴിലാളികൾ പലപ്പോഴും പ്രക്ഷോഭത്തിന് ഇറങ്ങേണ്ടിവരുന്ന സാഹചര്യം ഉണ്ടാകുന്നുണ്ട്, വിഷു വരാൻ പോകുകയാണ്. അതിന് ഏതെങ്കിലും തരത്തിൽ വകുപ്പുതലത്തിൽ ഇടപെടാൻ സാധിക്കുമോ; അതിൽ അങ്ങയുടെ വകുപ്പ് മാത്രമല്ല ലേബർ വകുപ്പുകൂടി കോ-ഓർഡിനേറ്റ് ചെയ്യേണ്ടി വരും. ഈ തൊഴിലാളികളുടെ പ്രക്ഷോഭത്തിനൾപ്പടെ പരിഹാരമുണ്ടാക്കാനാവശ്യമായ നടപടികൾ സർക്കാർ നടത്തുമോ?

ശ്രീ. പി. തിലോത്തമൻ: സർ, കേരളത്തിൽ ഇപ്പോൾ സബ്സിഡി വേണ്ടെന്നു

വച്ച ഉപഭോക്താക്കളുടെ എണ്ണം 79161 ആണ്. ഈ രംഗത്തെ പ്രശ്നങ്ങൾ പഠിക്കാൻ വേണ്ടി ലേബർ കമ്മീഷണർ ചെയർമാനായ ഒരു കമ്മിറ്റിയെ നിയോഗിച്ചു ആ കമ്മിറ്റി അതിന്റെ റിപ്പോർട്ട് സമർപ്പിച്ചിട്ടുണ്ട്. മിക്കവാറും ആ കമ്മിറ്റി പഠനം നടത്തിയത് ഈ രംഗത്തെ തൊഴിൽ പ്രശ്നങ്ങളാണ്. തൊഴിലാളികളുടെ വേതനം

അവരുടെ ബോണസ്സ് മുതലായ വിഷയങ്ങളിൽ പലപ്പോഴും തർക്കങ്ങളുണ്ടാകുകയും വിതരണക്രമത്തിൽ ഒരുപാട് തടസ്സങ്ങൾ ഉണ്ടായിട്ടുണ്ട്. ആ കാര്യത്തെക്കുറിച്ച് പഠിച്ചിട്ടാണ് ലേബർ കമ്മീഷണർ ചെയർമാനായിട്ടുള്ള കമ്മീഷൻ സർക്കാരിന് റിപ്പോർട്ട് സമർപ്പിച്ചിരിക്കുന്നത്.

ശ്രീ. യു. ആർ. പ്രദീപ്: സർ, ഇന്ന് സംസ്ഥാനത്ത് ധാരാളം ഗ്യാസ് കണക്ഷനുകൾ ആയിട്ടുണ്ട്. എന്നാൽ സാധാരണക്കാർക്ക് ഇതുസംബന്ധിച്ച പരാതികൾ എവിടെ പറയണം, എന്തു ചെയ്യണമെന്ന് അറിയാത്ത അവസ്ഥയുണ്ട്. സാധാരണക്കാരന് ഇതു സംബന്ധിച്ച് കൃത്യമായി അറിയാൻ എന്തെല്ലാം സംവിധാനങ്ങളാണ് നമ്മുടെ സംസ്ഥാനത്തുള്ളത്, ഇനി എന്തെല്ലാം ഒരുക്കാൻ ഉദ്ദേശിക്കുന്നു.

ശ്രീ. പി. തിലോത്തമൻ: സർ, ഈ രംഗത്ത് പരാതികൾ പരിഹരിക്കാൻ എല്ലാ ജില്ലകൾ തോറും അദാലത്തുകൾ സംഘടിപ്പിക്കുന്നുണ്ട്. ജില്ലാ കളക്ടർ ചെയർമാനും ഡി.എസ്.ഒ. കൺവീനറുമായിട്ടുള്ള ഓപ്പൺഹോറങ്ങൾ എല്ലാ ജില്ലകളിലും മൂന്നു മാസത്തിലൊരിക്കൽ നടത്താറുണ്ട്. അവിടെ എണ്ണ കമ്പനികളുടെ

പ്രതിനിധികൾ ഉണ്ടാകും അതുപോലെ വിതരണക്കാരുടെ പ്രതിനിധികൾ ഉണ്ടാകും, ഉപഭോക്തൃസംഘടനകളുടെ പ്രതിനിധികൾ ഉണ്ടാകും. പരാതിക്കാരേയും വിളിച്ചുവരുത്തിക്കൊണ്ടാണ് കളക്ടർ ആ ഓപ്പൺ ഫോറത്തിൽ പരാതികൾ കേട്ട് തീർപ്പു കൽപ്പിക്കുന്നത്. ആ സംവിധാനം ഇപ്പോഴുമുണ്ട്, അതുകൂടാതെ 1906 ടോൾഫ്രീ നമ്പരിലേക്ക് ഇന്ത്യയിൽ എവിടെ നിന്നു വേണമെങ്കിലും വിളിച്ചാൽ പരാതി രജിസ്റ്റർ ചെയ്ത് പരാതിക്ക് പരിഹാരമുണ്ടാകും.

ശ്രീ. പി. ടി. തോമസ്: സർ, പാചകവാതക വിതരണത്തിനു വേണ്ടിയുള്ള ആധുനിക സംവിധാനമാണ് ഗെയിൽ പൈപ്പ് ലൈനിലൂടെ പാചകവാതകം കൊടുക്കാനുള്ള പദ്ധതി. എന്റെ നിയോജകമണ്ഡലമായ തൃക്കാക്കര മുനിസിപ്പാലിറ്റി മേഖലയിൽ ഗെയിൽ പൈപ്പ് ലൈൻ ഇട്ടുകൊണ്ടിരിക്കുകയാണ്. അതേസമയം എന്റെ നിയോജകമണ്ഡലത്തിന്റെ ഭാഗമായ കൊച്ചിൻ കോർപ്പറേഷനിൽ ഇതുവരെ അതിന്റെ പ്രവർത്തനം ആരംഭിച്ചിട്ടില്ല. യഥാർത്ഥത്തിൽ ഒരു ഭാഗത്ത് പ്രവർത്തനം ആരംഭിക്കുകയും മറ്റുഭാഗത്ത് പ്രവർത്തനം ആരംഭിക്കാൻ കഴിയാതെ വന്നിരിക്കുന്നത്, റോഡ് വെട്ടിമുറിക്കുന്നതിനുള്ള തുക സംബന്ധിച്ച് ഗവൺമെന്റും

കോർപ്പറേഷനും തമ്മിലുള്ള തർക്കമാണ്. ഈ കാര്യത്തിൽ അടിയന്തരമായ നടപടി സ്വീകരിക്കാൻ തയ്യാറാകുമോ; അതോടൊപ്പം തന്നെ ഗെയിം പൈപ്പ് ലൈൻ ഇടുമ്പോൾ ബി.എസ്.എൻ.എൽ.-ന്റേയും വാട്ടർ അതോറിറ്റിയുടേയും മറ്റെല്ലാ കേബിളുകളും തകർത്താണ് പോകുന്നത്. കാക്കനാട്, തൃക്കാക്കര മേഖലയിലൊക്കെ എത്രയോ ദിവസമാണ് കുടിവെള്ളം കിട്ടാതിരിക്കുന്നത്, ഇതിന് യാതൊരു നിയന്ത്രണവുമില്ല. അദാനിയുടെ ആളുകൾ വന്നിട്ട് ഇഷ്ടം പോലെ കുഴിച്ചിട്ട് പോകുകയാണ്. ഈ കാര്യത്തിൽ ഒരു നിയന്ത്രണമേർപ്പെടുത്താൻ ഗെയിം അധികൃതരുമായി സംസാരിക്കുകയും ഗെയിം പൈപ്പ് ലൈൻ ഇടാത്ത സ്ഥലങ്ങളിൽ അടിയന്തരമായി ഇടാനുള്ള നടപടികൾ സ്വീകരിക്കുകയും ചെയ്യുന്നതിനു വേണ്ടി എന്തെങ്കിലും മുൻകൈയെടുക്കാൻ തയ്യാറാകുമോ?

ശ്രീ. പി. തിലോത്തമൻ: സർ, അത്തരം പ്രശ്നങ്ങൾ, കേന്ദ്ര ഓയിൽ കമ്പനികളുടെ പ്രതിനിധികളുമായും സംസ്ഥാന ഗവൺമെന്റിന്റെ പ്രതിനിധികളുമായും ഡിസ്കസ് ചെയ്യേണ്ടതാണ്. തീർച്ചയായിട്ടും നമുക്ക് ആ പ്രശ്നം മുഖ്യമന്ത്രിയുടെ ശ്രദ്ധയിൽപ്പെടുത്തുകയും, മുഖ്യമന്ത്രി അതിന് പരിഹാരമുണ്ടാക്കാൻ

ശ്രമിക്കും. അതിന്റെയടിസ്ഥാനത്തിൽ നമുക്ക് ആ വിഷയം എടുക്കാം.

ശ്രീ. കെ. സുരേഷ് കുറുപ്പ്: സർ, പാചകവാതക സിലണ്ടർ തൂക്കം കുറയുന്നു,

മായം ചേർക്കുന്നു എന്നുള്ളത് ഗൗരവകരമായ കാര്യമാണ്. പൂർണ്ണമായും കേന്ദ്ര ഗവൺമെന്റിന്റെ നിയന്ത്രണത്തിലുള്ള ഓയിൽ കമ്പനികളുടെ ഉത്തരവാദിത്വത്തിലാണ് ഈ സിലണ്ടറുകൾ നിറയുന്നത്. അതിൽ മായം ചേർക്കുന്നുവെന്ന് വരുന്നതും തൂക്കം കുറയുന്നതിനും ഗവൺമെന്റ് എന്തു നടപടികളാണ് എടുത്തിട്ടുള്ളത്, ആർക്കെതിരായാണ് നടപടിയെടുത്തിട്ടുള്ളത്, ഇതിനേപ്പറ്റി പരാതി നൽകിയിട്ടുള്ളത് എവിടെയാണെന്നറിയാൻ താൽപ്പര്യപ്പെടുന്നു.

ശ്രീ. പി. തിലോത്തമൻ: സർ, തൂക്കകുറവിനും, അളവിൽ

വ്യത്യാസമുണ്ടായാലും ലീഗൽ മെട്രോളജി ഡിപ്പാർട്ടുമെന്റാണ് അത് പരിശോധിച്ച് നടപടിയെടുക്കാൻ അധികാരമുള്ളത്. അങ്ങനെ നടപടിയെടുത്തു, ഐ.ഒ.സി.യുടെ കൊച്ചിയിൽ റീഫിലൂ ചെയ്ത് വിതരണം ചെയ്ത പാചകവാതക സിലണ്ടർ തൂക്കത്തിൽ വ്യത്യാസം കണ്ടതിനെത്തുടർന്ന് നടപടിയെടുത്തു. ഓയിൽ കമ്പനിയുടെ പേരിൽ

ലീഗൽ മെട്രോളജി വകുപ്പ് നടപടിയെടുത്തു.

ശ്രീ. മുരളി പെരുമ്പള്ളി: സർ, സപ്ലൈകോ നിരവധി മേഖലകളിൽ ഇടപെടുകൊണ്ട് പ്രവർത്തിക്കുന്ന സ്ഥിതിവിശേഷം നിലവിലുണ്ട്. സംസ്ഥാനത്ത് ഗ്യാസ് വിതരണത്തിന് ആവശ്യമായി പുതിയ ഗ്യാസ് ഏജൻസികൾ സപ്ലൈകോയുടെ നേതൃത്വത്തിൽ ആരംഭിക്കാൻ ആവശ്യമായ എന്തെങ്കിലും പദ്ധതികൾ ആലോചിക്കുമോ?

ശ്രീ. പി. തിലോത്തമൻ: സർ, സപ്ലൈകോയ്ക്ക് നിലവിൽ 11 ഔട്ട് ലെറ്റുകളാണ് ഉള്ളത്. അതിൽതന്നെ ഒരുപാട് പ്രശ്നങ്ങളുണ്ട്. പുതിയ കണക്ഷനുകൾ കൊടുക്കുന്നതിന്റെ ഭാഗമായിട്ട്, ലാഭകരമായി പ്രവർത്തിച്ചുകൊണ്ടിരുന്ന കായംകുളം യൂണിറ്റിൽ നിന്ന് ഏതാണ്ട് 8500 കൺസ്യൂമേഴ്സിനെ വെട്ടിമാറ്റി പുതിയ ഒരു സ്വകാര്യവ്യക്തിക്ക് ഏജൻസി കൊടുത്തിരിക്കുകയാണ്. നമ്മൾ അതിന്മേൽ പരാതി പറഞ്ഞെങ്കിലും പക്ഷേ അതിന്മേലൊന്നും നടപടിയെടുത്തില്ല. 5 കിലോമീറ്ററിനുള്ളിൽ പുതിയ ഏജൻസി വരണമെന്ന അടിസ്ഥാനത്തിൽ കേന്ദ്ര ഗവൺമെന്റ് ഇന്ന് വ്യാപകമായി അനുമതി കൊടുക്കുകയാണ്. സപ്ലൈകോയ്ക്ക്

പരിഗണന നൽകാമെന്ന് പറഞ്ഞിട്ടുണ്ട്, ദേശീയ പാതയോരത്തോ, സ്റ്റേറ്റ് പാതയോരത്തോ നമുക്ക് ആവശ്യമായ സ്ഥലം കൊടുത്താൽ അതിനുള്ള സൗകര്യം അവർ ചെയ്തു തരാമെന്ന് പറഞ്ഞിരിക്കുകയാണ്.

സപ്ലൈകോയുടെ നൂതന പ്രവർത്തനങ്ങൾ

*573 ശ്രീ. ആർ. രാമചന്ദ്രൻ:

ശ്രീ. ഇ. കെ. വിജയൻ:

ശ്രീ. എൽദോ എബ്രഹാം:

ശ്രീ. മുഹമ്മദ് മുഹസിൻ.പി: താഴെ കാണുന്ന ചോദ്യങ്ങൾക്ക് ഭക്ഷ്യവും

സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് ഗ്യാസ് ഏജൻസികൾ തുടങ്ങുന്നതിന് സപ്ലൈകോയ്ക്ക് പദ്ധതിയുണ്ടോ;

(ബി) മെട്രോ നഗരങ്ങളിൽ സൂപ്പർ മാറ്റുകൾ തുടങ്ങുന്നതിന് സപ്ലൈകോ ആലോചിക്കുന്നുണ്ടോ; വ്യക്തമാക്കാമോ;

(സി) സപ്ലൈകോ വഴി വിദേശ നിർമ്മിത വിദേശമദ്യം വിൽപന നടത്തുന്നതിന് ആലോചിക്കുന്നുണ്ടോ; വ്യക്തമാക്കാമോ;

(ഡി) സപ്ലൈകോയിലെ ദിവസവേതനക്കാരുടെ ശമ്പളം ഈ സർക്കാർ വർദ്ധിപ്പിച്ചിട്ടുണ്ടോ;

(ഇ) സപ്ലൈകോയുടെ ചുമതലയിൽ എത്ര പെട്രോൾ പമ്പുകൾ പ്രവർത്തിക്കുന്നുണ്ട്; ഈ പെട്രോൾ പമ്പുകളിലെ ജീവനക്കാരുടെ ദിവസവേതനം വർദ്ധിപ്പിച്ചിട്ടുണ്ടോ; വ്യക്തമാക്കാമോ?

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ): സർ,

(എ) അനുയോജ്യമായ സ്ഥലവും ഓയിൽ കമ്പനികളിൽ നിന്ന് അനുമതിയും ലഭിക്കുന്ന മുറയ്ക്ക് പുതിയ ഗ്യാസ് ഏജൻസികൾ തുടങ്ങുന്നതിനുള്ള നടപടികൾ സ്വീകരിക്കുന്നതാണ്.

(ബി) മെട്രോ നഗരങ്ങളിൽ സ്ഥലം ലഭ്യമാകുന്ന മുറയ്ക്ക് മിനി മാളുകൾ തുടങ്ങുന്ന കാര്യം പരിഗണനയിലുണ്ട്.

(സി) നിലവിൽ പരിഗണനയിലില്ല.

(ഡി) ഉണ്ട്.

(ഇ) സപ്ലൈകോയുടെ കീഴിൽ നിലവിൽ 11 പെട്രോൾ പമ്പുകൾ പ്രവർത്തിക്കുന്നുണ്ട്. ടി പമ്പുകളിലെ ദിവസവേതന ജീവനക്കാരുടെ വേതനം 13-11-2017-ലെ 429/2017/ഭ.പൊ.വി.വ. നമ്പർ ഉത്തരവ് പ്രകാരം 10-8-2017 മുതൽ 500/- രൂപയായി വർദ്ധിപ്പിച്ചു നൽകിയിട്ടുണ്ട്.

ശ്രീ. ആർ. രാമചന്ദ്രൻ: സർ, സപ്ലൈകോ ശബരി ഉൽപ്പന്നങ്ങളും, പൊതു

വിപണിയിലെ സമാന ഉൽപ്പന്നങ്ങളും തമ്മിൽ വിലയിൽ എത്ര അന്തരമുണ്ട്, ഹൈപ്പർ മാർക്കറ്റുകൾ പുതിയതായി ആരംഭിക്കാനുള്ള എന്തെങ്കിലും ആലോചനയുണ്ടോ?

ശ്രീ. പി. തിലോത്തമൻ: സർ, ജില്ലാ കേന്ദ്രങ്ങളിൽ എല്ലാ ഉൽപ്പന്നങ്ങളും വിതരണം ചെയ്യാൻ കഴിയുന്ന, വിൽപ്പനയ്ക്ക് വയ്ക്കാൻ കഴിയുന്ന തരത്തിലുള്ള നല്ല ഹൈപ്പർ മാർക്കറ്റുകൾ തുടങ്ങണമെന്ന ആഗ്രഹമുണ്ട്, അതിനനുയോജ്യമായ സ്ഥലം അന്വേഷിച്ചുകൊണ്ടിരിക്കുകയാണ്. തിരുവല്ലയിൽ സ്വന്തമായി സ്ഥലമുണ്ട്, അവിടെ അത്തരത്തിലുള്ള നല്ല ഹൈപ്പർ മാർക്കറ്റ് നിർമ്മിക്കാൻ ഉദ്ദേശിക്കുന്നു. കൊല്ലം നഗരത്തിൽ നിലവിലുള്ള ഔട്ട് ലെറ്റിന്റെ സ്ഥലത്ത് കുറെക്കൂടി നല്ല കെട്ടിടം നിർമ്മിക്കാൻ ശ്രമിക്കുകയാണ്. ആലപ്പുഴ നഗരത്തിലെ മുല്ലയ്ക്കൽ സ്വന്തമായി സ്ഥലമുണ്ട്. അവിടെ നിലവിലുള്ള കെട്ടിടത്തിന് പകരം പുതിയ ഷോപ്പിംഗ് കോംപ്ലക്സ് നിർമ്മിക്കാൻ ഉദ്ദേശിക്കുന്നു. അങ്ങനെ സ്ഥലം കിട്ടുന്ന മുറയ്ക്ക് എല്ലാ ജില്ലാ കേന്ദ്രങ്ങളിലും, പ്രധാനപ്പെട്ട നഗരങ്ങളിലും മിക്കവാറും എല്ലാ ഉൽപ്പന്നങ്ങളും വിതരണം ചെയ്യാൻ കഴിയുന്ന നല്ല സൂപ്പർ മാർക്കറ്റുകൾ, ഹൈപ്പർ മാർക്കറ്റുകൾ തുടങ്ങണമെന്നാണ് ആലോചിക്കുന്നത്. പൊതുമാർക്കറ്റിനെക്കാൾ സപ്ലൈകോ വിതരണം ചെയ്യുന്ന ഉൽപ്പന്നങ്ങൾ 10 മുതൽ 30 ശതമാനം വരെ വിലക്കുറവാണ്.

ശ്രീ. ആർ. രാമചന്ദ്രൻ: സർ, പ്രധാനമന്ത്രി വമ്പൻ പ്രചരണം നൽകി

നടപ്പിലാക്കിയ ഒരു പദ്ധതിയാണ് 'ഉജ്ജ്വല'. ബി.പി.എൽ.-ൽ ഉൾപ്പെട്ട സ്ത്രീകൾക്കും എസ്.സി./എസ്.ടി. വിഭാഗങ്ങൾക്കും, ആദിവാസികൾക്കുമെല്ലാം സൗജന്യ ഗ്യാസ് കണക്ഷൻ നൽകുന്നുവെന്നതാണ് ആ പദ്ധതി. അങ്ങ് നേരത്തെ ഇവിടെ മറുപടി പറഞ്ഞപ്പോൾ അത് പൂർണ്ണമായും സൗജന്യമായിട്ടാണ് നൽകുന്നതെന്ന് പറയുകയുണ്ടായി. എന്നാൽ ഈ ഗുണഭോക്താക്കളിൽ നിന്ന് അവർക്ക് ലഭിക്കേണ്ട സബ്സിഡി അടയ്ക്കമുള്ള കാര്യങ്ങൾ ഇതിനു നൽകുന്ന ലോണിലേക്ക് തിരികെ പിടിക്കുന്ന അവസ്ഥയുണ്ടെന്നാണ് മനസ്സിലാക്കുന്നത്. അതിൽ എത്രകണ്ട് വസ്തുതയുണ്ട്?

ശ്രീ. പി. തിലോത്തമൻ: സർ, നമുക്ക് ലഭ്യമായ വിവരങ്ങളുടെ

അടിസ്ഥാനത്തിൽ 1600 രൂപയാണ് ഒരു കണക്ഷൻ കൊടുക്കുമ്പോൾ ഗവൺമെന്റ് നൽകുന്ന സൗജന്യം. 1250 രൂപ സിലണ്ടറിന്, 150 രൂപ റെഗുലേറ്ററിന്, 100 രൂപ ട്യൂബിന്, 100 രൂപ മറ്റു ചെലവുകൾക്ക് ആകെ 1600 രൂപ. സംസ്ഥാനത്തെ മുഴുവൻ പട്ടികജാതി, പട്ടികവർഗ്ഗ ആദിവാസി മേഖലയിലുള്ളവർക്കും ഈ സൗജന്യം ഏപ്രിൽ മാസം മുതൽ ലഭിക്കും. അതോടൊപ്പം തന്നെ തുരുത്തുകളിൽ താമസിക്കുന്ന, റിമോട്ട് ഏരിയകളിൽ താമസിക്കുന്നവർക്കുകൂടി ആ സൗജന്യം കൊടുക്കണമെന്നാണ്

ഗവൺമെന്റ് ഇപ്പോൾ അറിയിച്ചിരിക്കുന്നത്.

ശ്രീ. ഇ. കെ. വിജയൻ: സർ, സപ്ലൈകോ 13 ഇനം സാധനങ്ങൾക്ക് വില വർദ്ധിപ്പിക്കാതെ നൽകുന്നു എന്നത് അഭിനന്ദനാർഹമായ കാര്യമാണ്. ചിലപ്പോൾ വില കുറയുന്നുമുണ്ട്. വിലക്കയറ്റം തടയാൻ ശാസ്ത്രീയമായ സംവിധാനങ്ങൾ എന്തൊക്കെയാണ് ഇതിനകം ഒരുക്കിയത്, തുടർന്ന് എന്തെല്ലാം പദ്ധതികളാണ് നടപ്പിലാക്കുന്നത്?

ശ്രീ. പി. തിലോത്തമൻ: സർ, ആദ്യമായി വിലനിർണ്ണയ അതോറിറ്റി രൂപീകരിച്ചിട്ടുണ്ട്. മാർക്കറ്റിൽ അതാതുകാലത്തെ fluctuations മുൻകൂട്ടി മനസ്സിലാക്കി മുൻകരുതൽ നടപടികൾ സ്വീകരിക്കാൻ കഴിയുന്ന തരത്തിൽ ഒരു കമ്മിറ്റിക്ക് രൂപം കൊടുത്തിട്ടുണ്ട്. അതിന്റെയടിസ്ഥാനത്തിൽ അടുത്തനാളുകളിൽ വില വർദ്ധിക്കും എന്നതു കണക്കാക്കി മുൻകൂട്ടി ഉൽപ്പന്നങ്ങൾ ശേഖരിച്ചുവയ്ക്കാനുള്ള സംവിധാനങ്ങളിലേക്കാണ് പോകുന്നത്. മിക്കവാറും എല്ലാ സാധനങ്ങളുടെയും ഉൽപ്പന്നങ്ങളുടേയും വില കുറഞ്ഞു കൊണ്ടിരിക്കുകയാണ്. പൊതുമാർക്കറ്റിലെ വിലയേക്കാൾ നല്ല വ്യത്യാസത്തിലാണ് സപ്ലൈകോ ഇപ്പോൾ എഫ്.എം.സി.ജി. ഉൽപ്പന്നങ്ങൾക്ക് ഉൾപ്പെടെ ഇടാക്കിക്കൊണ്ടിരിക്കുന്നത്. അതും നല്ലൊരു ഇന്റർവെൻഷനായി മാറുന്നുണ്ട്.

ശ്രീ. എൽദോ എബ്രഹാം : സർ, ഇന്ന് രാവിലത്തെ വില വിവര പട്ടിക

പരിശോധിച്ചാൽ, മട്ട അരിക്ക് സപ്ലൈകോയിൽ 24 രൂപയും പൊതുമാർക്കറ്റിൽ 40

രൂപയുമാണ്. പഞ്ചസാരയ്ക്ക്, സപ്ലൈകോയിൽ 22 രൂപയും പൊതുമാർക്കറ്റിൽ 30

രൂപയുമാണ്. ചെറുപയർ 56 രൂപയും പൊതുമാർക്കറ്റിൽ 80 രൂപയുമാണ്.

എൽ.ഡി.എഫ്. ഗവൺമെന്റിന്റെ പ്രഖ്യാപിതമായ നയം അനുസരിച്ച് വിലക്കയറ്റം

പിടിച്ചുനിർത്താൻ സ്വീകരിച്ച നടപടിയാണിത്. എൽ.ഡി.എഫും, യു.ഡി.എഫും

തമ്മിലുള്ള വ്യത്യാസം ഇതിലൂടെ സുവ്യക്തമായി നമുക്ക് മനസ്സിലാക്കാൻ കഴിയും

എന്നുള്ളതാണ്. എന്റെ ചോദ്യം, സപ്ലൈകോ വഴി വിതരണം ചെയ്തു വരുന്ന

ഉല്പന്നങ്ങളുടെ നിലവാരം, തൂക്കം, കാലാവധി എന്നിവ സംബന്ധിച്ച് മോണിറ്ററിംഗ്

നടത്തുവാനുള്ള സംവിധാനം ഏർപ്പെടുത്തിയിട്ടുണ്ടോ; ഉണ്ടെങ്കിൽ ഫലപ്രദമാണോ;

വിഷയം, ഈസ്റ്റർ പ്രമാണിച്ച് പൊതുവിപണിയിലെ വിലക്കയറ്റം പിടിച്ചുനിർത്താൻ

വേണ്ടി സപ്ലൈകോ സ്വീകരിച്ച നടപടികൾ വ്യക്തമാക്കാമോ;

ശ്രീ. പി. തിലോത്തമൻ : സർ, ഇപ്പോൾ 14 ഉല്പന്നങ്ങൾക്ക് സബ്സിഡി

നൽകുന്നുണ്ട്. ആന്ധ്ര, ജയ അരി ഒഴികെയുള്ള മറ്റു ജയ മാതൃകയിലുള്ള അരിയ്ക്കും

സബ്സിഡി നൽകിക്കൊണ്ടിരിക്കുകയാണ്. ഇപ്പോൾ 14 ഉല്പന്നങ്ങൾക്കാണ് സിവിൽ സപ്ലൈസ് കോർപ്പറേഷൻ സബ്സിഡി നൽകിക്കൊണ്ടിരിക്കുന്നത്. അതിന്റെ വിലയിലെ വ്യത്യാസങ്ങളൊക്കെ അദ്ദേഹം പറയുകയുണ്ടായി. ആ വില ഒരു കാരണവശാലും നമ്മൾ വർദ്ധിപ്പിച്ചിട്ടില്ല. കഴിഞ്ഞ രണ്ടു വർഷമായി ഇതുവരെ ഒരു രൂപയുടെ വർദ്ധനവ് പോലും അതിന്മേൽ വരുത്തിയിട്ടില്ല. വരുന്ന മൂന്ന് വർഷക്കാലവും വില വർദ്ധനവ് ഉണ്ടാവില്ല. ഇതാണ് ഈ രംഗത്ത് ഗവൺമെന്റ് കൈക്കൊണ്ടിരിക്കുന്ന സമീപനം. ഇത് വലിയൊരു ബാധ്യതയാണ്. കഴിഞ്ഞ 2016-17 സാമ്പത്തിക വർഷം 443 കോടി രൂപയുടെ ആനുകൂല്യമാണ് ജനങ്ങൾക്ക് നൽകിയത്. സർക്കാർ സിവിൽ സപ്ലൈസിന് ഇപ്പോൾ നീക്കിവച്ചിരുന്നത് 200 കോടിയാണ്. 2017-18 വർഷവും 200 കോടിയാണ്. അതിന്റെ ഇരട്ടിയിലധികം (അഞ്ഞൂറുകോടിയോളം) തുകയുടെ ആനുകൂല്യം നൽകണമെന്നാണ് ഞങ്ങൾ കണക്കാക്കിയിരിക്കുന്നത്. വലിയൊരു ബാധ്യതയാണ് സിവിൽ സപ്ലൈസ് കോർപ്പറേഷൻ ഏറ്റെടുത്തുകൊണ്ടിരിക്കുന്നത്. ബാധ്യത എത്ര കൂടിയായും അത് കണ്ടിന്ത്യ ചെയ്യണമെന്നതന്നെയാണ് ഞങ്ങൾ ആഗ്രഹിക്കുന്നത്. ഇവിടെ അദ്ദേഹം

ചോദിച്ചത് ഉല്പന്നങ്ങളുടെ ക്വാളിറ്റിയും, ക്വാണ്ടിറ്റിയുമാണ്. അക്കാദമിയിൽ ശ്രദ്ധിക്കുന്നുണ്ട്. വിഷയം, ഇന്റർ അതുപോലുള്ള ആഘോഷവേളകളിൽ മുൻകാലങ്ങളിലെപോലെ തീർച്ചയായിട്ടും ചന്തകൾ ഇത്തവണയും ഉണ്ടാകും.

ശ്രീ. മുഹമ്മദ് മുഹസിൻ. പി : സർ, വിലക്കയറ്റം പിടിച്ചിനിർത്താൻ

സപ്ലൈകോ ചെയ്യുന്ന പ്രവർത്തനങ്ങൾ പ്രത്യേകം അഭിനന്ദിക്കുന്നു. അതോടൊപ്പം സപ്ലൈകോയുടെ കീഴിലുള്ള ഏറ്റവും ശ്രദ്ധേയമായിട്ടുള്ള ഒരു പ്രോജക്ടാണ് പെട്രോൾ പമ്പുകൾ. പുതിയ കാലഘട്ടത്തിലെ ഇന്ധനം എന്നുപറയുന്നത് സി.എൻ.ജി.യാണ്. പരിസ്ഥിതി സൗഹൃദവും വാഹനത്തിന്റെ കാര്യക്ഷമത വർദ്ധിപ്പിക്കുന്നതും ഇന്ധന ക്ഷമത വർദ്ധിപ്പിക്കുന്നതുമായിട്ടുള്ള സി.എൻ.ജി.-യിലേക്ക് ആളുകൾക്ക് മാറാൻ വലിയ താല്പര്യമുണ്ട്. പക്ഷെ, കേരളത്തിൽ ഇതിനുള്ള ഫില്ലിംഗ് സ്റ്റേഷൻസ് ഇല്ല. അതുകൊണ്ട്, കേരളത്തിൽ എല്ലാ ടൗണുകളിലും സപ്ലൈകോയുടെ നേതൃത്വത്തിൽ സി.എൻ.ജി.-യുടെ ഫില്ലിംഗ് സ്റ്റേഷനുകൾ ആരംഭിക്കാനുള്ള നടപടി സ്വീകരിക്കുമോ എന്നതാണ് എന്റെ ചോദ്യം. അതോടൊപ്പം പുതിയ കാലഘട്ടത്തിൽ ഓൺലൈൻ മാർക്കറ്റിംഗ് ഏറ്റവും പ്രധാനപ്പെട്ടതാണ്. ആമസോൺ, ഫ്ലിപ്കാർട്ട്,

ഇ-ബെ അടക്കമുള്ള മൾട്ടി നാഷണൽ കമ്പനികളാണ് ഈ മേഖലയിലുള്ളത്. സബ്സിഡൈസായിട്ട് ഓൺലൈൻ മാർക്കറ്റിംഗിന് സപ്ലൈകോയ്ക്ക് ഇടപെടാനുള്ള എന്തെങ്കിലും നടപടിയുണ്ടോ എന്നാണ് ചോദിക്കാനുള്ളത്;

ശ്രീ. പി. തിലോത്തമൻ: സർ, അദ്ദേഹം ആദ്യം പറഞ്ഞതുപോലെ, സി.എൻ.ജി.യുടെ ഫില്ലിംഗ് സ്റ്റേഷനുകളെ സംബന്ധിച്ച് നമുക്ക് ഭാവിയിൽ ആലോചിക്കേണ്ട കാര്യമാണ്. ഓൺലൈൻ മാർക്കറ്റിംഗ് വർദ്ധിച്ചുകൊണ്ടിരിക്കുന്ന സാഹചര്യത്തിൽ, ഒരു ഗൈഡ് ലൈൻ തന്നെ കേന്ദ്ര ഗവൺമെന്റ് തയ്യാറാക്കിയ നിയമത്തിനനുരോധമായി നമ്മുടെ സംസ്ഥാന ഗവൺമെന്റും തയ്യാറാക്കിയിട്ടുണ്ട്. അത് പൊതുജനങ്ങളുമായി ആശയവിനിമയം നടത്തി, അവരുടെ അഭിപ്രായങ്ങൾ പരിഗണിച്ചുകൊണ്ടും അത് സമ്പന്നമാക്കി മുന്നോട്ട് പോകാൻ ശ്രമിക്കുകയാണ്. ഭാവിയിൽ ഓൺലൈൻ മാർക്കറ്റിംഗ് പ്രധാനപ്പെട്ടൊരു കാര്യമായി വരുന്ന പശ്ചാത്തലത്തിൽ, തീർച്ചയായും നമുക്ക് അതേക്കുറിച്ച് പഠിക്കേണ്ടതുണ്ട്. അതനുസരിച്ച് തീർച്ചയായും നടപടികൾ സ്വീകരിക്കേണ്ടതുണ്ട്.

ശ്രീ. അടൂർ പ്രകാശ്: സർ, ബഹുമാന്യനായ മന്ത്രി ഇവിടെ മറുപടി

പറഞ്ഞപ്പോൾ ചില കാര്യങ്ങൾ സൂചിപ്പിക്കുകയുണ്ടായി. എന്റെ ചോദ്യം, ഈ ഗവൺമെന്റ് അധികാരത്തിൽ വന്ന ശേഷം, അങ്ങ് ചുമതല ഏറ്റെടുത്തശേഷം, മാവേലിസ്റ്റോറുകളിലും മറ്റും പണിയെടുത്തുകൊണ്ടിരുന്ന ദിവസവേതനക്കാരായ തൊഴിലാളികളെ പറഞ്ഞുവിടാനുള്ള ഏർപ്പാടുണ്ടാക്കി, പറഞ്ഞുവിട്ടു കഴിഞ്ഞു. കഴിഞ്ഞ അഞ്ചു വർഷക്കാലത്തിനുള്ളിൽ നിറുത്തിയ ആളുകളല്ല, പത്തുവർഷത്തിനുമുമ്പ് എന്നുപറഞ്ഞാൽ, അങ്ങയുടെ മുൻഗാമി എന്നുള്ള നിലയിൽ, ശ്രീ. സി. ദിവാകരൻ, ഭക്ഷ്യ സിവിൽ സപ്ലൈസ് വകുപ്പിന്റെ ചുമതല വഹിക്കുന്ന കാലഘട്ടം മുതൽ ഉണ്ടായിരുന്ന തൊഴിലാളികളെയാണ് അങ്ങയുടെ പാർട്ടിയിലുള്ള ചില നേതാക്കൾ നേരിട്ട് വന്ന് അവരെ ഇറക്കിവിട്ടിട്ടുള്ള സംഭവങ്ങൾ ഉണ്ടായിട്ടുണ്ട്. ഞാൻ ഈ സഭയിൽതന്നെ അങ്ങയുടെ ശ്രദ്ധയിൽ ഇതുകൊണ്ടു വന്നതാണ്. അന്ന് അങ്ങ് മറുപടി പറഞ്ഞത് അങ്ങനെയൊരു സംഭവം ഉണ്ടായില്ലെന്നും ആരെയും പറഞ്ഞുവിടുന്നില്ലെന്നുമാണ്. അതു മാത്രമല്ല, ഇന്നത്തെ പത്രത്തിൽ ഒരു വാർത്തയുണ്ടായിരുന്നു. അഞ്ച് ദിവസത്തേക്ക് സപ്ലൈകോയുടെ എല്ലാ ഔട്ട് ലെറ്റുകളും അടച്ചിടാൻ പോകുകയാണെന്നതാണ്. അങ്ങനെ അടച്ചിടുമ്പോൾ,

പെസഹവ്യാഴം, ദുഃഖവെള്ളി, ഈസ്റ്റർ തുടങ്ങിയ ആഘോഷങ്ങളൊക്കെ വരുകയാണ്. ഈ അഞ്ചു ദിവസക്കാലം സപ്തകോ അടച്ചിടാൻ തീരുമാനിച്ചത് എന്തിന്റെ അടിസ്ഥാനത്തിലാണെന്ന് വ്യക്തമാക്കാമോ;

ശ്രീ. പി. തിലോത്തമൻ : സർ, അഞ്ചു ദിവസം അടച്ചിടുന്ന വാർത്ത ഞാൻ കണ്ടില്ല. പരിശോധിക്കാം, അങ്ങനൊന്നും ഉണ്ടാവില്ല. അങ്ങനെ വാർത്ത വന്നിട്ടുണ്ടെങ്കിൽ, അതിൽ എന്തെങ്കിലും കാര്യമുണ്ടെങ്കിൽ തീർച്ചയായും പരിശോധിക്കും. സപ്തകോയുടെ ഔട്ട് ലെറ്റുകളിൽ ജോലിചെയ്യുന്ന നൂറുകണക്കിന് ദിവസവേതനക്കാർ എത്രയോ വർഷങ്ങളായിട്ട് നിൽക്കുന്നവരാണ്. ബഹുമാന്യനായ അംഗത്തിന് ഓരോ ഔട്ട് ലെറ്റിലും നിൽക്കുന്ന ആളുകളെ പോയി പരിശോധിക്കാം. ഗവൺമെന്റ് ആരെയും പറഞ്ഞു വിട്ടിട്ടില്ല.

ശ്രീ. ബി . ഡി. ദേവസ്സി : സർ, ബഹുമാനപ്പെട്ട മുഖ്യമന്ത്രിയുടെ സാന്നിധ്യത്തിൽ നടന്ന ചർച്ചയുടെ അടിസ്ഥാനത്തിൽ സിവിൽ സപ്ലൈസ് വകുപ്പ് വന്നും, ട്രൈബൽ വകുപ്പുകളുടെ സഹകരണത്തോടെ നാളെ മുതൽ അതിരപ്പിള്ളി പഞ്ചായത്തിലെ ഊരുക്കൂട്ടങ്ങളിൽ റേഷൻ നേരിട്ടെത്തിക്കുകയാണ്. ഈ

പരിപാടിയിൽ ബഹുമാനപ്പെട്ട സിവിൽ സപ്ലൈസ് വകുപ്പ് മന്ത്രിയും, വനം വകുപ്പ് മന്ത്രിയും പങ്കെടുക്കുന്നുണ്ട്. അതിന്റെ സന്തോഷവും നന്ദിയും അഭിനന്ദനവും അറിയിക്കുകയാണ്. ചാലക്കുടിയിൽ ബൈപാസ് വന്നപ്പോൾ മുറിഞ്ഞുകിടക്കുന്ന, വിദ്യാഭ്യാസ വകുപ്പ് ഉപയോഗിക്കാതെ കിടക്കുന്ന സ്ഥലത്ത് ഹൈപ്പർ മാർക്കറ്റ് ആരംഭിക്കാൻ ഒരു നിർദ്ദേശമുണ്ടായിരുന്നു. അതിന്റെ നടപടികൾ ത്വരിതപ്പെടുത്തി, ഹൈവേയോടു ചേർന്ന ഈ സ്ഥലത്ത് വിദ്യാഭ്യാസ വകുപ്പിന്റെ അനുമതിയോടുകൂടി ഹൈപ്പർ മാർക്കറ്റ് ആരംഭിക്കാൻ നടപടി സ്വീകരിക്കുമോ;

ശ്രീ. പി. തിലോത്തമൻ : സർ, ബഹുമാനപ്പെട്ട അംഗം നല്ലൊരു കാര്യമാണ് ഇവിടെ പറഞ്ഞത്. നേരത്തെ എന്നോട് മുഖദാവിൽ പറയുകയുണ്ടായി. ആ സ്ഥലം സപ്ലൈകോയ്ക്ക് ലഭ്യമാകുമെങ്കിൽ തീർച്ചയായിട്ടും അവിടൊരു ഹൈപ്പർ മാർക്കറ്റ് നിർമ്മിക്കുവാനുള്ള നടപടികൾ സ്വീകരിക്കുന്നതാണ്.

ഡോ. എൻ. ജയരാജ് : സർ, മാവേലി സ്റ്റോറുകൾ ഇല്ലാത്ത പഞ്ചായത്തുകളിലെല്ലാം മാവേലി സ്റ്റോർ ആരംഭിക്കുമെന്ന് അങ്ങ് ഒരു പ്രസ്താവനയിൽ സൂചിപ്പിക്കുകയുണ്ടായി. എന്റെ നിയോജക മണ്ഡലത്തിലെ കുറുച്ചാൽ പഞ്ചായത്തിൽ വർഷങ്ങളായി നടത്തികൊണ്ടിരുന്ന മാവേലി സ്റ്റോർ

നിർത്തിവയ്ക്കുന്നതിനുള്ള തീരുമാനമുണ്ടായെന്നുള്ളതാണ് മനസ്സിലാക്കുന്നത്. മാവേലി സ്റ്റോറുകൾക്ക് യഥാർത്ഥത്തിൽ ഇത്ര രൂപ turnover വേണമെന്നുള്ള നിബന്ധനയുണ്ടോ; ഏതായാലും കുറച്ചാൽ പഞ്ചായത്തിൽ ഇപ്പോൾ വർഷങ്ങളായി നടന്നുകൊണ്ടിരിക്കുന്ന മാവേലി സ്റ്റോർ അവിടെത്തന്നെ തുടർന്നു പ്രവർത്തിക്കുന്നതിനുള്ള നടപടികൾ സ്വീകരിക്കുമോ എന്നാണ് ചോദിക്കാനുള്ളത്;

ശ്രീ.പി. തിലോത്തമൻ: സർ, നമ്മുടെ സംസ്ഥാനത്തെ മുഴുവൻ

ഗ്രാമപഞ്ചായത്തുകളിലും ഒരു മാവേലി സ്റ്റോറുകളിലും ഉണ്ടാകണമെന്നുള്ളതാണ് ഗവൺമെന്റ് കൈക്കൊണ്ട തീരുമാനം. ഈ ഗവൺമെന്റ് അധികാരത്തിൽ വരുമ്പോൾ 30 പഞ്ചായത്തുകളിൽ മാവേലി സ്റ്റോർ ഇല്ലായിരുന്നു. ഇപ്പോളത്ത് 20 ആക്കി കുറച്ചുകൊണ്ടുവന്നിട്ടുണ്ട്. നല്ല സ്ഥലവും, സൗകര്യവുമുള്ള എല്ലാ സ്ഥലങ്ങളിലും മാവേലി സ്റ്റോറുകൾ ആരംഭിച്ചിട്ടുണ്ട്. ആ പഞ്ചായത്തുകൾക്കാണ് മുൻഗണന നൽകുന്നത്. കുറച്ചാൽ സംഭവം നിലവിലുള്ള മാവേലി സ്റ്റോർ അവിടെ നിന്നും മാറ്റാൻ പോകുന്നു എന്ന് ഇന്നലെ അദ്ദേഹം എനിക്ക് എഴുതി തന്നു. തീർച്ചയായും അത് അന്വേഷിക്കും. ഇപ്പോൾ മാവേലി സ്റ്റോർ പ്രവർത്തിച്ചുകൊണ്ടിരിക്കുന്ന കെട്ടിടം, കെട്ടിട ഉടമ ഒഴിഞ്ഞുകൊടുക്കണമെന്ന് നിരന്തരമായി ആവശ്യപ്പെട്ടതിനെ തുടർന്നാണ് നിലവിലുള്ള മാവേലിസ്റ്റോർ മാറ്റാൻ

പോകുന്നതെന്ന് ബഹുമാനപ്പെട്ട അംഗം തന്നെ എന്നോട് പറഞ്ഞത്. അവിടെ തത്തുല്യമായ നല്ലൊരു സ്ഥലം കിട്ടിയാൽ കുറച്ചാലിൽ തന്നെ മാവേലിസ്റ്റോർ തുടങ്ങാം എന്നാണ് ഞങ്ങളുടെയും ആഗ്രഹം.

ശ്രീ. സി. കൃഷ്ണൻ : സർ, സപ്ലൈകോ വില്പനശാലകൾ ചെറുപട്ടണങ്ങളിലും ഗ്രാമപ്രദേശങ്ങളിലുമെല്ലാം വ്യാപകമായി നടന്നുവരുന്നുണ്ട്. ഇതിന്റെ സുഗമമായ പ്രവർത്തനത്തിൽ പ്രധാന പങ്കുവഹിക്കുന്നത് അവിടെ പണിയെടുക്കുന്ന തൊഴിലാളികളാണ്. പക്ഷെ സപ്ലൈകോയിൽ സ്ഥിരമായി ദിവസ വേതനത്തിന് പണിയെടുപ്പിക്കുന്ന സമ്പ്രദായമാണ് നിലനിൽക്കുന്നത്. അങ്ങനെയൊന്നിടത്തുപോലും, പ്രതിദിനം 600/- രൂപ, പ്രതി മാസം 18,000/- രൂപ വേതനം എന്നുള്ളത് ഈ ഗവൺമെന്റ് തന്നെ തത്വത്തിൽ അംഗീകരിച്ചിട്ടുണ്ട്. അതു പരിഗണിച്ചുകൊണ്ട് സപ്ലൈകോയിലെ തൊഴിലാളികളുടെ സേവന വേതന വ്യവസ്ഥകൾ പരിഷ്കരിക്കുകയും, മിനിമം വേതനം 600/- രൂപയെങ്കിലും ലഭിക്കുന്നതിനുള്ള ഉറപ്പു വരുത്തുകയും ചെയ്യുമോ എന്നതാണ് ചോദ്യം.

ശ്രീ. പി. തിലോത്തമൻ: സർ, സപ്ലൈകോയിലെ ദിവസവേതനക്കാരുടെ വേതനം വളരെ പരിമിതമാണെന്ന കാര്യത്തിൽ യാതൊരു സംശയവുമില്ല. ഈ ഗവൺമെന്റ് അധികാരത്തിൽ വരുന്നതിനുമുമ്പ് വളരെ ദയനീയമായിരുന്നു അവരുടെ

സ്ഥിതി. ആദ്യ വർഷം 100 രൂപ വർദ്ധിപ്പിച്ചു. രണ്ടാമത് 75 രൂപ വർദ്ധിപ്പിച്ചു. 425 രൂപയാണ് ഇപ്പോൾ വർദ്ധിപ്പിച്ച വേതന നിരക്ക്. തീർച്ചയായും അത് കൊടുക്കാനുള്ള നടപടികളാണ് സ്വീകരിച്ചിരിക്കുന്നത്. 600/- രൂപ എന്ന പരഞ്ഞാൽ, അത് നമ്മുടെ ഒരു ടാർജ്ജറാണ്. സപ്ലൈകോ വലിയൊരു ബാധ്യത ഏറ്റെടുത്ത്, വലിയ നഷ്ടത്തിൽ പ്രവർത്തിക്കുന്ന സ്ഥാപനം എന്ന പ്രയാസം എല്ലാവരും മനസ്സിലാക്കണം എന്നാണ് അതിനെ സംബന്ധിച്ച് പറയാനുള്ളത്. പടിപടിയായി നമുക്ക് അവരുടെ വരുമാനം, അവരുടെ വേതനം വർദ്ധിപ്പിച്ചു കൊണ്ടുവരാനുള്ള നടപടികൾ സ്വീകരിക്കാം.

റേഡിയേഷൻ സുരക്ഷ ഡയറക്ടറേറ്റിന്റെ പ്രവർത്തനം

(*574)

പ്രൊഫ. ആബിദ് ഹുസൈൻ തങ്ങൾ:

ശ്രീ. കെ. എൻ. എ. ഖാദർ:

ശ്രീ. വി. കെ. ഇബ്രാഹിം കുഞ്ഞ്:

ശ്രീ. പി. ഉബൈദുള്ള :

താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനിതിയും വകുപ്പുമന്ത്രി സദയം മറുപടി നൽകുമോ;

(എ) റേഡിയേഷൻ സുരക്ഷ ഡയറക്ടറേറ്റിന്റെ പ്രവർത്തനങ്ങൾക്ക് കേന്ദ്ര അറ്റോമിക് എനർജി റഗുലേറ്ററി ബോർഡ് വിലക്ക് ഏർപ്പെടുത്തിയിട്ടുണ്ടോ;

വ്യക്തമാക്കുമോ;

(ബി) ഇങ്ങനെ സംഭവിക്കാനിടയായ സാഹചര്യം വിശദമാക്കുമോ;

(സി) എക്സൈസ് യൂണിറ്റുകളുടെയും മറ്റ് അനുബന്ധ റേഡിയേഷൻ രോഗനിർണ്ണയ ഉപാധികളുടെയും സുരക്ഷ പരിശോധന നടത്തി ലൈസൻസ് നൽകുകയെന്ന അതിപ്രധാനമായ ചുമതല നിർവ്വഹിച്ചു വന്ന റേഡിയേഷൻ സേഫ്റ്റി ഡയറക്ടറേറ്റ് നാമമാത്രമാകുന്നത് വഴി സംസ്ഥാനത്തുണ്ടാകുന്ന ഗുരുതര പ്രശ്നങ്ങൾ പരിഹരിക്കുന്നതിനായി അടിയന്തരമായി ഈ വിഷയത്തിൽ ഇടപെട്ട് കേന്ദ്ര അറ്റോമിക് എനർജി ബോർഡിന്റെ അംഗീകാരം നേടിയെടുക്കാൻ പരിശ്രമിക്കുമോ?

ശ്രീമതി കെ. കെ. ശൈലജ ടീച്ചർക്കുവേണ്ടി വിദ്യാഭ്യാസ വകുപ്പ് മന്ത്രി

(പ്രൊഫ. സി. രവീന്ദ്രനാഥ്) : സർ,

(എ) കേന്ദ്ര ആണവോർജ്ജ നിയന്ത്രണ ബോർഡുമായി സർക്കാർ ധാരണാപത്രം ഒപ്പ് വയ്ക്കുന്നതു വരെ റേഡിയേഷൻ സുരക്ഷാ നിയമം, 2004 പ്രകാരമുള്ള സുരക്ഷാപരിശോധനകൾ നടത്തുന്നതിൽ നിന്ന് റേഡിയേഷൻ സുരക്ഷാ കാര്യాలയം വിട്ടു നിൽക്കണമെന്ന് ആണവോർജ്ജ നിയന്ത്രണ ബോർഡ് അറിയിച്ചിട്ടുണ്ട്.

(ബി) റേഡിയേഷൻ സുരക്ഷാ കാര്യాలയത്തിന് കേന്ദ്ര ആണവോർജ്ജ

നിയന്ത്രണ ബോർഡിന്റെ അംഗീകാരം 31-12-2016-വരെ മാത്രമെ ലഭിച്ചിരുന്നുള്ളൂ. ധാരണാപത്രം ഒപ്പു വയ്ക്കാത്തതിനാൽ റേഡിയേഷൻ സുരക്ഷാ കാര്യലയത്തിന്റെ അംഗീകാരം നഷ്ടപ്പെട്ടെന്നും, അംഗീകാരം ലഭിക്കുന്നത് വരെ സുരക്ഷാ പരിശോധനകൾ അടക്കമുള്ള പ്രവർത്തനങ്ങളിൽ നിന്നും റേഡിയേഷൻ സുരക്ഷാ കാര്യലയം വിട്ടു നിൽക്കണമെന്നും കേന്ദ്ര ആണവോർജ്ജ നിയന്ത്രണ ബോർഡ് അറിയിച്ചിട്ടുണ്ട്.

(സി) കേന്ദ്ര ആണവോർജ്ജ നിയന്ത്രണ ബോർഡിന്റെ അംഗീകാരം നേടിയെടുക്കാനുള്ള നടപടികൾ സ്വീകരിച്ചു വരുന്നു.

പ്രൊഫ. ആബിദ് ഹുസൈൻ തങ്ങൾ: സർ, എ.ഇ.ആർ.ബി.(Atomic Energy Regulatory Board)യുടെ കരാർ ഒപ്പിടുന്നതുവരെ സുരക്ഷാ പരിശോധനകൾ നടത്തുന്നതിൽ നിന്നും വിട്ടു നിൽക്കണമെന്ന് അങ്ങുതന്നെ പറയുകയുണ്ടായി. എ.ഇ.ആർ.ബി. യുടെ നിർദ്ദേശമനുസരിച്ചാണ് സംസ്ഥാനത്ത് ഒരു ഡയറക്ടറേറ്റ് തുടങ്ങിയത്. എന്റെ ധാരണ ശരിയാണെങ്കിൽ ബഹുമാന്യനായ വി. എം. സുധീരൻ കേരളത്തിന്റെ ആരോഗ്യ വകുപ്പുമന്ത്രിയായ കാലഘട്ടത്തിലാണ്. അതിന്റെ എം.ഒ.യു. പുതുക്കാതെ, കരാർ പുതുക്കി ഒപ്പിടാതെ, നിരന്തരവാദപരമായ നിലപാടാണ് ആരോഗ്യ വകുപ്പും ബന്ധപ്പെട്ട ഉദ്യോഗസ്ഥരുമെടുത്തത്. ആ കരാർ അടിയന്തരമായി

പുതുക്കി നിശ്ചയിച്ച് കേരളത്തിലെ സുരക്ഷാ പരിശോധന നിർബന്ധമായി നടപ്പിലാക്കാനാവശ്യമായ നടപടി സ്വീകരിക്കുമോ?

പ്രൊഫ. സി. രവീന്ദ്രനാഥ്: സർ, ആരോഗ്യ വകുപ്പിന്റെ തെറ്റുകൊണ്ടോ, കുറവുകൊണ്ടോ, അനാസ്ഥ കൊണ്ടോ അല്ല ഈ പ്രശ്നം ഉണ്ടായിരിക്കുന്നത്. മറിച്ച് ഈ രംഗത്തെ സ്വകാര്യവൽക്കരണത്തിന്റെ ഭാഗമായി ഇത്തരത്തിലുള്ള റേഡിയേഷനുള്ള സ്ഥാപനങ്ങളെ നിയന്ത്രിക്കുന്നതിന് കേന്ദ്രസർക്കാർ തന്നെ നേരിട്ട് നടപടിയെടുത്തുകൊള്ളാം എന്ന രീതിയിൽ, ഇപ്പോൾ നിലവിലുള്ള റേഡിയേഷൻ സുരക്ഷാ കാര്യాలയ്ക്കായി പ്രസക്തിയില്ല, അത് പ്രവർത്തിക്കേണ്ടതില്ല എന്ന നിലയിലാണ് കേന്ദ്രം നിലപാടെടുത്തിരിക്കുന്നത്. അത് കൃത്യമായും ഇപ്പോൾ നടപ്പിലാക്കിക്കൊണ്ടിരിക്കുന്ന നവലിബറൽ സാമ്പത്തിക നയത്തിന്റെ ഭാഗമായിട്ടുള്ള, സ്വകാര്യവൽക്കരണത്തിന്റെ ഭാഗമാണ്. അതുകൊണ്ടുതന്നെ എം.ഒ.യു. ഒപ്പിടുന്ന കാര്യത്തിൽ സംസ്ഥാന സർക്കാരും ആരോഗ്യ വകുപ്പും വളരെ ശ്രദ്ധേയമായ നടപടികളാണ് എടുത്തുകൊണ്ടിരിക്കുന്നത്. മാത്രമല്ല, Pre-installation, Pre-commissioning തുടങ്ങിയ കാര്യങ്ങളിൽ കേരളത്തിന് ഇടപെടുവാനും പരിശോധിക്കാനുമുള്ള അവകാശമുണ്ടാകണം എന്നുള്ള ഒരാവശ്യം എം.ഒ.യു. വിൽ നിർദ്ദേശിക്കപ്പെട്ടിട്ടുണ്ട്. അക്കാര്യം കേന്ദ്ര ആറ്റോമിക്

കമ്മീഷൻ ഇതുവരെ സർക്കാരിന് ലഭ്യമാക്കിയിട്ടില്ല. അത് ലഭ്യമാക്കാനും കൃത്യമായ ഇടപെടലിന് ആവശ്യമായ രീതിയിലുള്ള എം.ഒ.യു. ഒപ്പിടാനുള്ള ശ്രമം നടത്താനും സർക്കാരും ആരോഗ്യ വകുപ്പും തയ്യാറാണ്.

പ്രൊഫ. ആബിദ് ഹുസൈൻ തങ്ങൾ: സർ, എക്സ്-റേ പോലുള്ള ഉപകരണങ്ങൾക്കുമാത്രമാണ് സ്റ്റേറ്റ് ഗവൺമെന്റിന്റെ പരിധിയിൽ നിന്നുകൊണ്ട് അംഗീകാരം നൽകാൻ കഴിയുക. അതിനപ്പുറത്ത്, എം.ആർ.ഐ. സ്കാനിംഗ്, സി.ടി. സ്കാനിംഗ്, കാത്ത് ലാബ് തുടങ്ങിയവയുടെ സുരക്ഷാ പരിശോധനയുമായി ബന്ധപ്പെട്ട് സെൻട്രൽ ഗവൺമെന്റിന്റെ അംഗീകാരം ലഭിക്കണം. സെൻട്രൽ ഗവൺമെന്റിന്റെ അംഗീകാരം ലഭിക്കുന്നതിന് വളരെ കൃത്യമായ പരിശോധനയൊന്നും നടത്താതെ സുലഭമായി അത് നൽകിക്കൊണ്ടിരിക്കുകയാണ്. പുതിയ ആശുപത്രികളും പുതിയ സ്ഥാപനങ്ങളും ഒട്ടേറെ തുടങ്ങുകയാണ്. അതിന്റെയൊക്കെ സുരക്ഷാ ക്രമീകരണങ്ങൾ പാലിച്ചാണോ; അതിന്റെ മാനദണ്ഡങ്ങൾ എന്തൊക്കെയാണ് എന്നതിനെക്കുറിച്ച് വ്യക്തമായ ധാരണയുണ്ടോ; അവ പാലിക്കുന്നുണ്ടോ;

പ്രൊഫ. സി. രവീന്ദ്രനാഥ്: സർ, ആരോഗ്യ വകുപ്പ് ഇക്കാര്യത്തിൽ വളരെ കൃത്യമായ ധാരണയോടുകൂടി തന്നെയാണ് മുന്നോട്ടു പോകുന്നത്. ഞാൻ നേരത്തേ

സൂചിപ്പിച്ച, Pre-installation, Pre-commissioning, ആ സമയത്ത് ഇത്തരത്തിലുള്ള X-radiations ഉണ്ടാകും, അങ്ങ് പറഞ്ഞ എം.ആർ.ഐ. സ്കാനിൽ എക്സ്-റേ റേഡിയേഷൻ ഇല്ല. എന്നാൽ നേരത്തേ സൂചിപ്പിച്ച സി.ടി. സ്കാനിലും PET സ്കാനിലും എക്സ്-റേയിലുമുണ്ട്. എം.ആർ.ഐ.-യിൽ Magnetic Resonance Imaging ആണ്. Magnetic Resonance മാത്രമേയുള്ളൂ, X-ray ഇല്ല. എക്സ്-റേ റേഡിയേഷൻ, എല്ലാ ദിക്കിലും ഇൻസ്റ്റാൾ ചെയ്യുന്നതിനും കമ്മീഷൻ ചെയ്യുന്നതിനും മുമ്പ് കൃത്യമായി പരിശോധിക്കണം എന്നതന്നെയാണ് സംസ്ഥാന സർക്കാരിന്റെയും ആരോഗ്യവകുപ്പിന്റെയും നിലപാട്. അത്തരത്തിലുള്ള പരിശോധനകളടക്കമുള്ള അവകാശം സംസ്ഥാനത്തിന് തരണമെന്നാണ് കേന്ദ്രസർക്കാരിനോട് ആവശ്യപ്പെട്ടിട്ടുണ്ട്. അത്തരത്തിലുള്ള എം.ഒ.യു. ഒപ്പിടണമെന്ന നിർദ്ദേശമാണ് വച്ചിട്ടുള്ളത്. ആ നിർദ്ദേശത്തിന് കേന്ദ്രസർക്കാർ വഴങ്ങിയിട്ടില്ല, നേരിട്ട് അനുമതി നൽകുന്ന രീതിയിലാണ് കാര്യങ്ങൾ നടക്കുന്നത്. ഇത് അപകടകരമാണ്, അങ്ങു സൂചിപ്പിച്ച പോലെതന്നെ കേരളത്തിൽ ഇതിന്റെ എല്ലാ സുരക്ഷയും പരിശോധിക്കും. വളരെ ഭീകരമായ അല്ലെങ്കിൽ far reaching results-ഉണ്ടാക്കുന്നതാണ് X-radiations. അത് പേഷ്യന്റിന്റെ നേരേ മാത്രമല്ല ചെല്ലുക പലതരത്തിൽ ഡൈവേർട്ട് ചെയ്ത് ആ റൂമിൽ നിൽക്കുന്ന പലർക്കും അതിന്റെ ഇംപാക്ട്സ്

ഉണ്ടാകാനുള്ള സാധ്യതയുണ്ട്. ഇതെല്ലാം പരിശോധിച്ചുള്ള കൃത്യമായ സേഫ്റ്റി മെഷേഴ്സ് എടുക്കും. പൂർണ്ണമായും കൃത്യമായി പേഷ്യന്റ് ഫ്രണ്ട്ലി ആകത്തക്ക രീതിയിലാണ് അരോഗ്യ വകുപ്പ് പരിപാടികൾ തയ്യാറാക്കുന്നത്.

ശ്രീ. കെ. എൻ. എ. ഖാദർ: സർ, റേഡിയേഷൻ വിഷയത്തിൽ,

കാര്യക്ഷമമായ രീതിയിലുള്ള പരിരക്ഷ നൽകാനോ കാര്യക്ഷമമായ പ്രവർത്തനങ്ങളോ ഒന്നും ഈ മേഖലയിൽ നടക്കുന്നില്ല. ഗവൺമെന്റ് ആശുപത്രികളോ, പ്രൈവറ്റ് ആശുപത്രികളോ അല്ലാതെതന്നെ എക്സ്-റേ എടുക്കുന്ന ധാരാളം ലബോറട്ടറികളും കൊച്ചു കൊച്ചു സ്ഥാപനങ്ങളും കേരളത്തിലങ്ങോളമിങ്ങോളമുണ്ട്. റേഡിയേഷൻ തടയാൻ വേണ്ടിയുള്ള കാര്യങ്ങൾക്ക് ആരാണ് ലൈസൻസ് നൽകുന്നത്; ഇതിന്റെ നിലവിലുള്ള പ്രവർത്തനങ്ങൾ എന്തൊക്കെയാണ്; ബഹുമാനപ്പെട്ട മന്ത്രി തന്നെ അരോഗ്യ വകുപ്പുമന്ത്രിയ്ക്കുവേണ്ടി പറഞ്ഞത്, വളരെ ഭയാനകമായ സ്ഥിതിവിശേഷമുണ്ടെന്നും ഈ വിഷയം ആരും കാര്യമായി ശ്രദ്ധിക്കുന്നില്ലെന്നും റേഡിയേഷൻ ധാരാളമായി സംഭവിക്കാനും രോഗം വരാനുള്ള സാധ്യതകളുണ്ടെന്നുമാണ്. ഈ സാഹചര്യങ്ങളെല്ലാം സമഗ്രമായി വിലയിരുത്തി പെട്ടെന്നുതന്നെ ഒരു നടപടി സ്വീകരിക്കുമോ?

പ്രൊഫ. സി. രവീന്ദ്രനാഥ്: സർ, ഞാൻ നേരത്തേ സൂചിപ്പിച്ചത്

തന്നെയാണ്. റേഡിയേഷൻ എന്നതിൽ എക്സ്-റേ റേഡിയേഷൻ അധികമായി നമ്മുടെ ശരീരത്തിൽ വീണാൽ അപകടമാണ് എന്നാണ് ഞാൻ പറഞ്ഞത്. അത്തരത്തിലുള്ള ഒരവസ്ഥ നിലനിൽക്കുമ്പോൾ വളരെ കൃത്യമായ സെഫ്റ്റി മെഷേഴ്സ് എടുത്തുകൊണ്ടു മാത്രമേ അതിന് അംഗീകാരം നൽകാൻ കഴിയുകയുള്ളൂ. പക്ഷേ ഇപ്പോഴത്തെ സാഹചര്യത്തിൽ നേരിട്ട് eLORA(e- Licensing of Radiation Applications) വഴി കേന്ദ്രസർക്കാർ അംഗീകാരം കൊടുക്കുന്ന അവസ്ഥയുണ്ട്. Pre-installation, Pre-commissioning Test-കൾ നടത്തേണ്ടതുണ്ട്. പല അപകടങ്ങൾക്കും സാധ്യതയുള്ളതുകൊണ്ട് അതെല്ലാം ഒഴിവാക്കി കൃത്യമായി, On the safer side നിൽക്കത്തക്ക രീതിയിൽ ടെസ്റ്റിംഗ് നടത്തണം. അതിന്റെ പരിശോധന നടത്തണം. അത് നടത്താമെങ്കിൽ റേഡിയേഷൻ സുരക്ഷാ കാര്യം ഉറപ്പാക്കി ഇതിനുള്ള അവകാശവും അധികാരവും ഉണ്ടാകണം. ആ അധികാരം ഉണ്ടാകത്തക്ക രീതിയിൽ എം.ഒ.യു. വേണം എന്നുള്ളതാണ് ആരോഗ്യ വകുപ്പിന്റെ നിലപാട്.

ശ്രീ. വി. കെ. ഇബ്രാഹിം കുഞ്ഞ്: സർ, ബഹുമാനപ്പെട്ട മന്ത്രിയുടെ

ഉത്തരത്തിൽ തന്നെ ഇതൊരു ഗുരുതരമായ സ്ഥിതിവിശേഷമുണ്ടാകും എന്നു

പറഞ്ഞു. ധാരണാപത്രം ഒപ്പവയ്ക്കാൻ വൈകിയതാണ് നമ്മുടെ അംഗീകാരം നഷ്ടപ്പെട്ടതിന്റെ പ്രധാന കാരണം. ഇപ്പോൾ ആരോഗ്യ വകുപ്പ് ധാരണാപത്രം ഒപ്പവയ്ക്കാൻ, കേരള സംസ്ഥാനത്തിന് അനുയോജ്യമല്ലാത്ത, സ്വീകരിക്കാൻ കഴിയാത്ത എന്തെങ്കിലും വ്യവസ്ഥകൾ വച്ചിട്ടുണ്ടോ?

പ്രൊഫ. സി. രവീന്ദ്രനാഥ്: സർ, ആരോഗ്യ വകുപ്പ് ഇക്കാര്യത്തിൽ ഒരലംഭാവവും കാണിച്ചിട്ടില്ല എന്ന കാര്യത്തിൽ ഒരു സംശയവുമില്ല. എന്റെ അറിവനുസരിച്ച്, ഇത്തരത്തിലുള്ള റേഡിയേഷൻ സുരക്ഷാ കാര്യങ്ങൾക്കായി ഇഫക്ടീവായി പ്രവർത്തിക്കുന്ന ഒരു സ്ഥാപനമേ നമ്മുടെ രാജ്യത്തുള്ളൂ, അത് കേരളത്തിലാണ്. കേരളത്തിലേതുപോലെയുള്ള റേഡിയേഷൻ സുരക്ഷാ കാര്യങ്ങൾ മറ്റു സംസ്ഥാനങ്ങളിൽ വേണമെന്ന് മറ്റു സംസ്ഥാനങ്ങൾ വാദിച്ചുകൊണ്ടിരിക്കുകയാണ്. അത്രയും സെയ്ഫായിട്ടാണ് കേരളത്തിൽ ഇത് പോയ്കൊണ്ടിരിക്കുന്നത്. അങ്ങനെ പോകുമ്പോൾ ഇതിന് അംഗീകാരം നിഷേധിച്ചു കൊണ്ടാണ് കേന്ദ്രസർക്കാർ നിൽക്കുന്നത്. എം.ഒ.യു. സംസ്ഥാന സർക്കാർ ഒപ്പിടാതിരുന്നതല്ല, ഇതിന് ഒരു എം.ഒ.യു. വയ്ക്കാതെ പ്രവർത്തിക്കാൻ പാടില്ലായെന്ന് കേന്ദ്രസർക്കാർ അറിയിക്കുകയാണ്, അത് ആരോഗ്യ വകുപ്പിന്റെ കഴപ്പമല്ല. എം.ഒ.യു. വയ്ക്കുകയാണെങ്കിൽ ഞാൻ നേരത്തേ സൂചിപ്പിച്ചതുപോലെ Pre-

installation, Pre-commissioning അടക്കമുള്ള സർവ്വ മേഖലകളും പരിശോധിക്കാൻ സംസ്ഥാനത്തെ സുരക്ഷാ കാര്യലയത്തിന് അധികാരം വേണം എന്നുള്ള നിലയ്ക്കാണ് ആരോഗ്യ വകുപ്പ് നിൽക്കുന്നത്. ആരോഗ്യ വകുപ്പ് എം.ഒ.യു. ഒപ്പിടാതെ ഈ പ്രശ്നം ഉണ്ടായതല്ല, കേന്ദ്രസർക്കാർ ഈ പറയുന്ന പ്രാദേശിക സംവിധാനം വേണ്ട, eLORA വഴി നേരിട്ട് ഇത്തരത്തിലുള്ള സ്ഥാപനങ്ങൾക്ക് അംഗീകാരം കൊടുത്തോളാം എന്നു പറഞ്ഞതാണ് പ്രശ്നം. അത് പറ്റില്ല സംസ്ഥാനത്തിന് പരിശോധിക്കാൻ അവകാശമുണ്ടാകണം എന്ന നിലപാടാണ് ആരോഗ്യ വകുപ്പിനുള്ളത്.

ശ്രീ. പി. ഉബൈദുള്ള: സർ, ബഹുമാനപ്പെട്ട മന്ത്രി ഇവിടെ

പകരക്കാരനായാണ് മറുപടി പറയുന്നതെങ്കിൽപ്പോലും ആരോഗ്യ വകുപ്പ് കൈകാര്യം ചെയ്യാൻ മന്ത്രിയ്ക്ക് കഴിയും എന്നതാണ് മറുപടിയിലൂടെ തെളിയിക്കപ്പെട്ടിട്ടുള്ളത്. വളരെ വിശദമായ മറുപടിയാണ് മന്ത്രി പറഞ്ഞിട്ടുള്ളത്. എന്റെ ചോദ്യത്തിലേയ്ക്ക് വരാം. റേഡിയേഷൻ സുരക്ഷാ വിഭാഗത്തിന്റെ പരിശോധനയിൽ സംസ്ഥാനത്ത് നിലവിൽ 400 ഓളം ഗുണനിലവാരമില്ലാത്ത സ്ഥാപനങ്ങൾക്കെതിരെ നടപടിയിൽ ശിപാർശ ചെയ്തതായാണ് അറിയുന്നത്. ഈ സ്ഥാപനങ്ങൾക്കെതിരെ എന്തെങ്കിലും നടപടി സ്വീകരിച്ചിട്ടുണ്ടോ; ഇപ്പോൾ ഈ സ്ഥാപനങ്ങൾ പ്രവർത്തിക്കുന്നുണ്ടോ;

അതോടൊപ്പം വ്യാവസായിക കാർഷിക ഗവേഷണ രംഗത്ത് ഉപയോഗിക്കുന്ന റേഡിയേഷൻ ഉപകരണങ്ങളുടെ സുരക്ഷ നിയന്ത്രിക്കാനും മൊബൈൽ ഫോൺ റേഡിയേഷൻ സംബന്ധിച്ച സുരക്ഷാ ബോധവൽക്കരണ ക്ലാസുകൾ സംഘടിപ്പിക്കുവാനും റേഡിയേഷൻ സുരക്ഷാ ഡയറക്ടറേറ്റിന്റെ കീഴിൽ പ്രത്യേക പദ്ധതികളെന്തെങ്കിലും നടപ്പാക്കാൻ ഉദ്ദേശിക്കുന്നുണ്ടോ?

പ്രൊഫ. സി. രവീന്ദ്രനാഥ്: സർ, റേഡിയേഷൻ എന്ന വാക്ക് ഒരു ബ്രോഡ് സ്പെക്ട്രമാണ്. ഇവിടെ എക്സ്-റേ എന്ന് പറയുന്ന റേഡിയേഷന്റെ കാര്യമാണ് ഉദ്ദേശിച്ചത്. പല തരത്തിലുള്ള റേഡിയേഷൻസുമുണ്ട്. ആൽഫാ, ബീറ്റാ, ഗാമാ റേഡിയേഷൻസ്, പ്രോട്ടോൺ റേഡിയേഷൻസ് തുടങ്ങി പലതുമുണ്ട്. അതിനെക്കുറിച്ച് പറയാനല്ല ഞാൻ ശ്രമിക്കുന്നത്. ഏതു റേഡിയേഷനായാലും അത് ശരീരത്തിൽ ഒരു പരിധി വരെയേ താങ്ങാവൂ. ബാബാ ആറ്റോമിക് റിസർച്ച് സെന്ററിലൊക്കെ 17 മണിക്കർ കഴിയുമ്പോൾ Geiger-Muller Counter-ൽ കയറുകയും എത്ര ശബ്ദം കേൾക്കുന്നുണ്ടെന്ന് നോക്കി, അത് കൂടുതലാണെങ്കിൽ പണിയെടുക്കാൻ പാടില്ലായെന്നു പറയും. സേഫ്റ്റി മെഷേഴ്സ് എടുക്കണം, അതുകൊണ്ട് അവയൊന്നും ഉപയോഗിക്കരുതെന്നല്ല. ആ സേഫ്റ്റി മെഷേഴ്സ് എടുക്കാതെ ഏതെങ്കിലും സ്ഥാപനം കേരളത്തിൽ പ്രവർത്തിക്കുന്നുണ്ടെങ്കിൽ

അതിനെതിരെ നടപടിയെടുക്കാൻ തന്നെയാണ് ആരോഗ്യ വകുപ്പ് ശ്രമിക്കുന്നത്.

(ചോദ്യോത്തര സമയം കഴിഞ്ഞു)